

॥ अथ श्रीमुद्रलपुराणे तृतीयः खंडः प्रारभ्यते ॥

ॐ श्रीगणेशाय नमः । शौनक म्हणती सूतास । द्विजा तूं मज तारिलेंस ।  
सर्वार्थतत्त्वज्ञा सांगितलेंस । गणेशचरित परमाद्भुत पुण्य ॥१॥ एकदन्ताचें  
माहात्म्य ऐकलें । परी द्विजोत्तमा कर्ण ना संतोषले । महोदराचें महिमान  
भलें । विस्तार करूनी मज सांग ॥२॥ तो कोणत्या स्वरूपाचा असत ।  
त्याचे अवतार किती जगांत । त्याचें क्षेत्र कोणतें असत । भूमीवरी  
कां अवतरला ? ॥३॥ हें सर्व मज सांगावें । सूत म्हणे शौनका ऐकावें ।  
विप्रेन्द्रा धन्य तूं स्वभावे । ढुंडीचे रहस्य वाढविसी ॥४॥ म्हणोनी मी  
हर्षित । सर्व सांगेन विस्तारें तुजप्रत । महोदराचें माहात्म्य अद्भुत ।  
व्यासमुखांतून जें ऐकिलें ॥५॥ दक्ष तुजसम विचारित । तेव्हां मुद्रल  
त्याला जें सांगत । तें सारें मीं तुजप्रत । सांगतो आतां ऐकावें ॥६॥  
दक्ष म्हणे मुद्रला तारिलें । मंगल कथामृत मज पाजिलें । आतां  
महोदरचरित्र जें घडलें । भवबंधमोचक तें सांगा ॥७॥ मुद्रल म्हणती  
धन्य अससी । गणेशाची अमृतकथा विचारिसी । भावयुक्त मनें ती  
प्राशन करिसी । सांगतो तुज ऐक आतां ॥८॥ महोदराचें माहात्म्य  
सविस्तर । वर्णन करण्या असमर्थ सुरवर । कोण तरी नर भूमिवर ।  
सर्व विस्तारें वर्णू शके ? ॥९॥ सर्वसिद्धिप्रदायक । महोदर माहात्म्य  
हें निःशंक । ऐसाच प्रश्न एक । सूर्या विचारिला वालखिल्यांनी ॥१०॥  
दक्ष विचारी वालखिल्य कोण । काय विचारिती सूर्या प्रश्न । तें सर्व  
विस्तारें सांगून । कुतूहल करा दूर मुद्रला ॥११॥ मुद्रल सांगती ऐक  
सांप्रत । वालखिल्य महर्षी असत । ते नित्य उपासना करित । रथस्थ  
भास्कराची भक्तीनें ॥१२॥ ते महाभाग एकदां पहात । सूर्यास  
गणेशकीर्तनीं रत । तें पाहून झाले विस्मित । विचारिती ते सूर्यासी  
॥१३॥ भानुदेव तूं ब्रह्म असत । ऐसें वेदान्त प्रतिपादित । एक तूं



अद्वितीय ख्यात । अमृतात्मा निःसंशय ॥१४॥ तुझ्या भजनें सिद्ध  
 होत । परम योगी विष्णू मुख्य देव जगांत । तैसेचि विविध जन पावत ।  
 फळ आपुल्या कार्याचें ॥१५॥ कर्माच्या मूळ रुपें सगुण । ज्ञानरुपें  
 तूं सर्वत्र निर्गुण । दिवाकरा तुजहून अधिक गुण । वेदादींत अन्य न  
 कोणी ॥१६॥ तथापि तूं विशेषें भजत । गणनायका कां सतत । हा  
 कोण गणेश नाम वर्तत । देव त्यास तूं कां भजसी ॥१७॥ हें पाहून  
 आम्हीं मोहयुक्त । जाहलों उत्सुक चित्तांत । म्हणोनी तेजाच्या नाथा  
 त्वरित । तत्त्व सत्य सांगावें ॥१८॥ गणेशाचें स्तवन करुन । कां  
 भ्रमविता सर्व जन । ऐसें तयांचें वचन । ऐकून सूर्य म्हणे त्यांना ॥१९॥  
 सर्व प्राण्यांचा आत्मा सांगत । त्यांना दक्षा रहस्य पुनीत । महाभागांनो  
 ऐका सर्वसंमत । वालखिल्य मुनींद्रहो ॥२०॥ गणनाथाचें ऐकून चरित ।  
 योगी व्हाल भविष्यांत । मीं आत्मा जगताचा वर्तत । वेद ऐसे वर्णिती  
 ॥२१॥ तें सर्व असत्य नसत । ज्ञान परी तुम्हां सांगत । तेणें भ्रमाचा  
 नाश क्षणांत । होईल ऐसें जाणावें ॥२२॥ असत्य ब्रह्म जें उक्त ।  
 तेथ मीं जीवधारक असत । एकं एव अद्वितीय जगांत । सत्यरूप महर्षींनो  
 ॥२३॥ वेदादि भाव भिन्नांत । आत्माकार मीं व्यवस्थित । सत्य असत्य  
 हें द्वंद्व चित्तांत । जाणून घ्यावें विबुधोत्तमांनी ॥२४॥ त्या सत्य असत्याचा  
 अभेद । समरूप परात्मा आनंद । उभय त्या आनंदानें ब्रह्मवरद । विष्णू  
 ऐसें होत ख्यात ॥२५॥ सम आनंदाहून परम । अव्यक्त स्वरूप जें  
 तुरीय ब्रह्म । सर्वांचा नेति स्वरूप कर्ता अभिराम । शंकर हें नांव  
 तयासी ॥२६॥ चौघांचा ह्या संयोग करित । तो स्वानंद प्रख्यात ।  
 सर्वसंयोग रूप वर्णित । वेदान्त तें ब्रह्म जाणा ॥२७॥ स्वपदाहून न  
 अन्य योग । संयोगात्मक तो सुयोग । तोच गणनाथ मायायुक्त पारग ।  
 संसाराच्या जाणावा ॥२८॥ मायेनें सर्व भावांत । संयोग अभेदे स्वयं



निवसत । विप्रेशांनो ब्रह्म वर्णित । म्हणोनि मायेनें युक्त ॥२९॥ अयोग  
 परता संयोगाहून । निर्मायिक तें ब्रह्म महान । वेदान्त कथिलें असे पावन ।  
 महर्षींनो तत्त्व ऐका ॥३०॥ तेथ कोणाशीही संयोग । कोणातही होत  
 न तो अयोग । अभिन्न तो परमयोग । गणेश हा योगवाचक ॥३१॥  
 संयोग अयोगांचा योग । तोच हा गणेशरूपी प्रयोग । शांतिप्रद ब्रह्म  
 भावांत सुभग । ब्रह्मणस्पती म्हणती त्या ॥३२॥ सर्व ब्रह्मांचा जो  
 पति । तो हा जाणावा ब्रह्मणस्पती । त्या गणेशाची सदा भक्ति ।  
 भजन पूजन करतो मीं ॥३३॥ गण धातू समूहरूप असत । ऐसें  
 व्याकरणज्ञ सांगत । बाह्यांतर योगें समूह ख्यात । म्हणून हा गणराज  
 ॥३४॥ ब्रह्मरूप गण मानित । त्यांचा स्वामी तो गणेश ख्यात । त्यासी  
 भजत मी संशयातीत । विशेष भक्तीनें द्विज हो ॥३५॥ आत्माकार  
 जें ब्रह्म असत । तेंच तें एक गणात्मक जगांत । तो 'मी' हें जाणून  
 भजत । स्वामीस त्या मीं भक्तिपूर्ण ॥३६॥ मुद्रल म्हणती दक्षाप्रत ।  
 ऐकून सूर्याचें वचन सूक्त । वालखिल्य महर्षी विस्मित । हात जोडूनी  
 त्या म्हणती ॥३७॥ रविदेवा गणेशाचें माहात्म्य योगद । सांगावें संपूर्ण  
 तें विशद । जेणें तत्त्वार्थज्ञानकोविद । होऊ आम्हीं निःसंशय ॥३८॥  
 रवी तेव्हा त्यास म्हणत । ऐका ही सकल सिद्धिदा कथा अद्भुत ।  
 सर्व पापें नष्ट करित । जैसी विधीनें मज सांगितली ॥३९॥ ओमिति  
 श्रीमदान्त्ये पुराणोपनिषदि श्रीमन्मौद्रले महापुराणे तृतीये खंडे महोदरचरिते  
 रविवालखिल्यप्रश्नवर्णनं नाम प्रथमोऽध्यायः समाप्तः । श्रीगजाननार्पणमस्तु ।

(अध्याय पहिला संपूर्ण)

ॐ श्रीगणेशाय नमः । वालखिल्य पुनरपि प्रार्थित । सूर्या विधीनें जें  
 कथिलें चरित । गणेशाचें तें ऐकण्या उत्कंठित । जाहलों आम्हीं तें



सांगा ॥१॥ सूर्य तेव्हां त्यास म्हणत । पूर्वी मी आत्मरुपीं संस्थित ।  
 सर्वलोकीं संचार करित । गणेशध्यानीं एकनिष्ठ ॥२॥ योगीन्द्रांचा स्वतः  
 गुरू असत । तेव्हां ब्रह्मदेव त्रैलोक्य रचित । सचराचर कश्यप होत ।  
 मुख्य प्रजापती सदृष ॥३॥ आकृष्ण इत्यादी मंत्रानें करित । तपन  
 माझें वर्षे अयुत । ध्याननिष्ठ तो वर देण्या जात । तदनंतर मी त्या  
 समीप ॥४॥ त्याच्या आश्रमांत मी जात । मज पाहून तो वंदन करित ।  
 भक्तिभावे पूजित । स्तुति करी कर जोडुनी ॥५॥ भक्तिनम्र मान  
 वाकवून । वरदात्या माझें करी स्तवन । जगदाधारा तुला नमन । वंदन  
 तुला आत्मरूपा ॥६॥ परमात्म्यासी सूर्यासी । त्रिविधासी त्रिकाळज्ञासी ।  
 भेदाभेदविहीनासी । नानाभेद धारका नमन ॥७॥ अनाकार देवासी  
 शाश्वतासी । अमेयशक्तियुक्तासी । कर्माधारासी भानूसी । सर्वकर्ममया  
 त्रिरूपा नमन ॥८॥ अमृतासी ब्रह्मनिष्ठासी । अंतरात्म्यासी अर्धमयासी ।  
 रवीसी हरिदश्वासी । आदि मध्यांतहीना नमन ॥९॥ त्यांच्या परी  
 आधारासी । अनंतविभवासी तेजोराशे तुजसी । दीननाथासी सर्वासी ।  
 दीनांच्या पतीस माझें नमन ॥१०॥ शत्रुहंत्यासी भक्तपालकासी ।  
 भुक्तिमुक्ति प्रदात्यासी । नानाखेळकरासी परेशासी । दिवस्पते पुरुषा  
 नमन ॥११॥ एकासी अद्वितीयासी । मायाधारासी मायिकासी । सूर्या  
 संज्ञापते तुजसी । नमितो रक्षा मज शरणागता ॥१२॥ तूं आत्माकारें  
 सर्वत्र वसत । वेदही तव वर्णनीं मूक होत । तरी कैसी करूं मी  
 स्तुति अज्ञात । केवळ नमितों भक्तिभावे ॥१३॥ परमेशा तुझ्या  
 चरणांबुजावर । माझें मन होवो स्थिर । ऐसी दृढ भक्ति दे हो पुत्र ।  
 दिवाकरा तूं माझा ॥१४॥ द्विजांनों ऐसें ऐकून । सूर्य म्हणे मी प्रसन्न ।  
 मी तुझा पुत्र होईन । द्वादश आदित्य रूपयुक्ता ॥१५॥ माझी उग्र  
 भक्ति दृढ होईल । सर्वदा तुझ्या चित्तीं विमल । जें जें विप्रेदा



इच्छिशील । तें तें सफल होईल ॥१६॥ केवळ माझें करितां स्मरण ।  
 मी प्रकट होईन तत्क्षण । तुझ्या स्तोत्रें मी प्रसन्न । याच्या वाचनें  
 भुक्तिमुक्ति ॥१७॥ ऐसें सांगून कश्यपासी वचन । तत्क्षणीं झालों  
 अन्तर्धान । तोही परम आनंदित होऊन । आपुल्या आश्रमीं वालखिल्यांनो  
 ॥१८॥ कश्यपाची पत्नी अदिती । माझें तप करी भावभक्ति । परम  
 अद्भुत तपें माझ्याप्रती । याचना तीच तिनें केली ॥१९॥ म्हणून मी  
 पुत्रभावे जन्मत । कश्यपापासून तिच्या उदरांत । शुभकाळीं ती होत  
 प्रसूत । मला जन्म तिनें दिला ॥२०॥ जातकमार्दिक सारें करित ।  
 नंतर मौजीबंधन योग्य काळांत । वेदाध्ययन दीक्षा देत । मुनिसत्तम  
 मजलागी ॥२१॥ विश्वकर्मा तप आचरित । मुलीसाठी अत्यंत । पुढें  
 संज्ञानामक होत । पुत्री त्याची कर्मरूपा ॥२२॥ ती मज विवाहीं अर्पित ।  
 ब्रह्मा करी मज अभिषिक्त । ज्योतिग्रहांच्या राज्यांत । तेणें संतुष्ट मी  
 झालों ॥२३॥ सदाधार हें त्रैलोक्य असत । सचराचर त्यास करित ।  
 यथाकाल वृष्टीनें संतुष्ट । कर्माचा मी फलदाता ॥२४॥ वेद म्हणती  
 मी अंतरात्मा । सर्व जनांचा, जगदात्मा । ऐसा बहुत काळ जाता आत्मा ।  
 गर्वयुक्त मम जाहला ॥२५॥ निराधार मी एकटा असत । माझ्या आधारें  
 जग वर्तत । कश्यपाचा मी झालों सुत । गणेश आराधना न केली  
 ॥२६॥ असा कांहीं काळ लोटत । तें दारुण विघ्न उत्पन्न होत ।  
 वालखिल्य मुनींनो ऐका अघटित । तेव्हां काय जाहलें तें ॥२७॥ माली  
 आणि सुमालिक आचरित । उत्तम तप दैत्य नितान्त । दिव्यवर्ष  
 सहस्रपर्यंत । तेणें शिव संतोषला ॥२८॥ त्यांसी तो वर देत । जो  
 जो ते याचित । सूर्यतेजासम विमान मागत । दिव्य विमान त्यांसी  
 लाभलें ॥२९॥ त्या विमानांत बसून । त्यांनीं जिंकिलें त्रिभुवन ।  
 त्रिलोकाचें राज्य लाभून । चराचरावरी सत्ता त्यांची ॥३०॥ ऐसा बहुत



काळ जात । दैत्य ते सदैव स्पर्धायुक्त । विमानांतून संचार करित ।  
 माझ्यासम तेज त्यांचें ॥३१॥ विमानाचें तेज पसरत । संपूर्ण त्रैलोक्य  
 मंडळांत । रात्रीचा लोप त्यानें होत । परम अद्भुत ती घटना ॥३२॥  
 जेव्हां होत मी अस्तंगत । त्या वेळीं दैत्य बाहेर पडत । त्यामुळें दिवसचि  
 भासत । उदयकाळींही ते येती ॥३३॥ ऐसे ते दैत्यपुंगव करित ।  
 माझे तेज निरर्थक जगांत । मीं झालो अत्यंत क्षुभित । परी माझे कांहीं  
 न चाले ॥३४॥ वरदानांचे बल अद्भुत । म्हणोनि दैत्य झाले उन्मत्त ।  
 ऐसें सात दिवस चालत । विस्मित झाले सर्व लोक ॥३५॥ कर्माचा  
 लोप सर्वत्र होत । संभ्रम सर्वांच्या मनांत । तेजदग्ध पृथ्वी होत । तैसेचि  
 तें समस्त जन ॥३६॥ तेव्हां मी अत्यंत क्रोधयुक्त । विमानावरी हल्ला  
 करीत । माझ्या तेजें तें जाळित । दैत्य मूर्च्छित पडले भूवरी ॥३७॥  
 ते दोघे शिवासी स्मरत । तेव्हां तो तेथ प्रकटत । क्रोधानें माझे शिर  
 उडवीत । त्रिशूल मारुनी मजवरी ॥३८॥ तत्क्षणीं मी काशींत पडलों ।  
 लुळा होऊन नंतर मेलों । जगीं कोणाही न दिसलों । नंतर संभ्रम  
 जगीं सर्वत्र ॥३९॥ सर्व जग तेव्हां संभ्रमांत । लोक म्हणती आश्चर्य  
 घडत । सूर्य सांप्रत कां न उगवत ? । ऐसे विचारिती परस्परांशीं ॥४०॥  
 तें पाहून आश्चर्ययुत । महर्षि झाले समस्त । देवही सारे उद्ध्विग्न होत ।  
 ब्रह्मा विष्णु प्रमुख तेव्हां ॥४१॥ शंकरा समीप ते जात । नाना यत्नें  
 सांत्वन करित । म्हणती शंकरा हें अघटित । काय केलेत दैत्यांसाठीं  
 ॥४२॥ सूर्याचें मस्तक तोडून । जगाचा आधार नष्ट करुन । तमोगुणें  
 अविचार करुन । अकालीं संहार कां करिता ? ॥४३॥ त्याचें वचन  
 ऐकत । शंकर म्हणती शोकयुक्त । दैवानें हें घडलें विपरीत । निमित्त  
 मात्र मजसी जाणा ॥४४॥ विघ्नराज हें दाखवित । दारुण विघ्न  
 आपणांप्रत । पूर्वी मी आराधिला भक्तियुक्त । वरदान त्यानें मज दिलें



॥४५॥ जेव्हां स्मरण कराल । तेव्हां तेव्हां पुढ्यांत पहाल । मजसी,  
तुमचें दुःख हरेल । माझ्या प्रभावे त्या वेळीं ॥४६॥ म्हणोनि मी  
आतां स्मरण । करीतो गणेशाचें मनन । त्यांसी शरण जाऊन । सूर्यासी  
जिवंत करीन मीं ॥४७॥ ऐसें बोलून हृदयांत । गणेशाचें ध्यान करित ।  
मानस पूजा करुन याचित । रवीचें पुनर्जीवन ॥४८॥ जगत् जीवनदाता  
मारिला । पाळिलें माझ्या वचनाला । दैत्यांसाठी परी झाला । आकांत  
आता त्रैलोक्यांत ॥४९॥ सूर्यास मी मारिलें असत । तयासी द्यावें  
जीवन त्वरित । अन्यथा मी देहत्याग करित । गणेशा मज प्रसन्न व्हावें  
॥५०॥ ऐसी प्रार्थना ऐकत । तेव्हा गजानन प्रकटत । सूर्यास करी  
पुन्हा जिवंत । शंभू जाहला प्रसन्न ॥५१॥ कश्यपसुत जीवित ।  
नभोमंडळी झाला उदित । देव ऋषि झाले हर्षित । जयगान गाती  
गजाननाचें ॥५२॥ ओमित श्रीमदान्त्ये पुराणोपनिषदि श्रीमन्मौद्गले  
महापुराणे तृतीये खण्डे महोदरचरिते सूर्यसंजीवनदानं नाम द्वितीयोऽध्यायः  
समाप्तः । श्रीगजाननार्पणमस्तु ।

(अध्याय दुसरा संपूर्ण)

ॐ श्रीगणेशाय नमः । सूर्य कथा पुढती सांगत । काशींत झालों पुन्हा  
जीवित । लोलार्क नामें झालों ख्यात । विस्मित झालों मानसीं ॥१॥  
मी सर्वांचा आत्मा असत । तरी मजसीं कैसे मरण येत ? । मी मरता  
जगांत । जीवन कैसें संभवलें ? ॥२॥ आतां मज कोणी केलें जीवित ।  
माझ्या मनीची सरली भ्रांत । मी जगाचा आत्मा असत । गर्व हा  
मज व्यर्थ होता ॥३॥ म्हणोनि मी जाईन वनांत । सर्वसंग सोडून  
सांप्रत । ज्याच्या आधारें हें विश्व चालत । त्याचें भजन नित्य करीन  
॥४॥ ऐसा विचार करित । जेव्हां निघालो वनाप्रत । तेव्हा मार्गी ब्रह्मा



भेटत । सांत्वन करी तो वेदवाक्यें ॥५॥ सूर्या ऐक रहस्य अद्भुत ।  
 सर्वाचा तूं शांतिदाता असत । तपश्चर्येनें होशील शांत । वृथा परिश्रम  
 कां करिसी ? ॥६॥ तूं सर्व भूतांचा आत्मा असत । तुझ्या आधारे  
 जग वर्तत । आत्म्यासी मरण न संभवत । ब्रह्मवेत्ते ऐसें म्हणती ॥७॥  
 नानाविध ब्रह्म उद्भवती । त्यांचा नायक तो ब्रह्मणस्पती । गणनायक  
 जगाचा अधिपती । योगरूपें सर्वत्र असे ॥८॥ कश्यपात्मजा तो असत ।  
 तरी विश्व कैसे नष्ट होत । कश्यपघरीं तू जन्मत । वरदान प्रभावानें  
 ॥९॥ अज्ञानानें विसरलास । गणाधिपा न पूजिलेंस । म्हणोनि विघ्नें  
 कष्टलास । जगदात्म्या तुज मरण आलें ॥१०॥ आतां त्याचें करी भजन ।  
 तेणें दूर होईल विघ्न । सूर्या संपूर्ण शुभ लाभून । गाणपत्य तूं होशील  
 ॥११॥ योगशांती तुज लाभेल । ऐसें ब्रह्म्याचें वचन अमल । गणराजाचें  
 विचेष्टित विमल । सांगा मज पितामहा ॥१२॥ स्वामी बोध करावा  
 मजप्रत । संशय दूर करावा त्वरित । जरी गणेश शांतियोगयुक्त ।  
 विघ्नें तरी तो कां आणतो ? ॥१३॥ तें ऐकून ब्रह्मा म्हणत । विकारी  
 प्राण्यासम विघ्नें निर्मित । तैसाचि गणेश दूर करित । विघ्नें हेंही कैसे  
 घडे ? ॥१४॥ महाप्राज्ञा सूर्या तुज सांगेन । सांप्रत तुज मी तें ज्ञान ।  
 जें ऐकता संशय हरून । गणेशभक्त तूं होशील ॥१५॥ गणेश पूर्ण  
 योगशांतिमय देव । नानाविध रची विश्व । हे निश्चित परी भ्रांतिस्वभाव ।  
 मोह भुलवी जग ब्रह्मासी ॥१६॥ त्यांचा मोह नष्ट करण्यास । योगशांति  
 त्यांना देण्यास । योगमार्ग निर्मी सुरस । योगसेवेनें शांतिप्रद जो ॥१७॥  
 तेश त्याचें कलांश गर्वित । ब्रह्माकार शिवादी स्वनामांत । त्यांचा गर्व  
 हरण्या निर्मित । विघ्नें तेव्हां गजानन ॥१८॥ त्यांस शांतिप्रदानार्थ  
 विघ्नदाता । विघ्ने तयांसी दावितां । गर्वहीन होत होउन तत्त्वता ।  
 योगशांती इच्छिती ते ॥१९॥ योगशांति असे शाश्वत । मूलभूत सर्व



जग ब्रह्मांप्रत । सूर्या महायोग साधित । तेव्हां शांतिरूप ते होती ॥२०॥  
तदनंतर विघ्न हरण करित । हुंडी देव तयांचें सतत । विघ्नेश्वरा भजती  
अविरत । भक्तिभावे तदनंतर ॥२१॥ योगशांतिमय पूर्ण निर्मित ।  
म्हणोनी विघ्नें जगांत । देवर्षी साधू दुष्टांप्रत । विघ्नार्थ विघ्ने न निर्मी  
॥२२॥ ब्रह्माचें ऐकून वचन । सविता म्हणे प्रसन्न मन । जेणें करावें  
योगसाधन । ऐसा विधि मज सांगा ॥२३॥ सर्वज्ञा मज गणेशाची  
प्राप्ती । जेणें होईल ऐसी योगरीती । गणेश मी होऊन निश्चिती ।  
सांगावी भक्तातें ॥२४॥ ब्रह्मा म्हणे उत्तम प्रश्न । विचारिलास  
तूं कश्यपनंदन । जाणसी तरी सर्व विसरून । एकमनें ऐक आतां ॥२५॥  
मायाशक्ति असद्रूपा असत । भेदाकारा ती वर्तत । महामते सर्वात्मा  
सतत । सद्रूप तूं जाणावा ॥२६॥ त्यांचा निर्माता सदानंद । विष्णु  
साम्ययुक्त विशद । ज्यांत नसे सत् असत् आनंद । तो शिव त्रिहीन  
असे ॥२७॥ त्या चारांच्या संयोगें होत । स्वानंद जगीं परिकीर्तित ।  
स्वानंदाहून परब्रह्म नसत । अन्य संयोगात्मक जें ॥२८॥ तोच गणराज  
मायाखेलक । संयोग अभेदभावे पालक । जग ब्रह्मांत शांतिदायक ।  
सदैव तो स्थित असे ॥२९॥ अयोगांत मायाहीन । गणेश ब्रह्मवाचक  
असून । सर्व संयोगहीन पावन । समाधि सुखदाता प्रभू ॥३०॥ संयोग  
अयोगांचा योग । गणेश हा शांतियोग । योग शांतिप्रद प्रयोग । शांतीची  
शांती तो ख्यात ॥३१॥ मनोवाणीमय सर्व असत । गकार अक्षरें उक्त ।  
मनोवाणीविहीन वर्तत । तें तें जाण णकारज ॥३२॥ त्या गणांचा  
स्वामी असत । गणेश ब्रह्मांचें ब्रह्म प्रख्यात । सामवेद ऐसें सांगत ।  
त्यास भजावें सूर्या तूं ॥३३॥ त्याची द्विविधा माया असत ।  
सिद्धिबुद्धिपरा जगांत । त्यांच्या साधनें हा खेळत । नानार्थास्तव  
गणनायक ॥३४॥ चित्त पंचविध असत । बुद्धिरूप सूर्या हें विस्मित ।



सिद्धि ऐश्वर्य भोगयुक्त । पांच भेद तियेचेही ॥३५॥ त्यांचे बिंबिस्वरूप  
 असत । तें नष्ट करी योगसेवेत । तेणें शंतियोग प्राप्त । तुज होईल  
 निःसंशय ॥३६॥ ऐसें सांगून ब्रह्मा देत । गणेश षडक्षर मंत्र तयाप्रत ।  
 सूर्य विधियुक्त पूर्ण तो आचरित । जाऊनी एका वनांत ॥३७॥ विधीस  
 प्रणाम करुन । उग्र तपश्चर्या करुन । निराहार परायण होऊन । जपत  
 होता मंत्र हृदयीं ॥३८॥ गणेशासी चित्तीं ध्यात । ऐशी वर्षसहस्रें जात ।  
 तेव्हां गजानन प्रसन्न होत । भक्तिभावे प्रकट होई ॥३९॥ आपुल्या  
 गणांसहित । प्रकटून बोध दे सूर्याप्रत । विघ्नप साक्षात् आदरयुत ।  
 भानूसी शांतियोग शिकवी ॥४०॥ गणेश म्हणे सूर्या सांप्रत । वर  
 माग जे इच्छित । ते सर्व मी देईन तुजप्रत । महाभागा मी प्रसन्न  
 ॥४१॥ गणेशवाणी ऐकत । तेव्हां सविता जागृत होत । तपश्चर्या सोडून  
 पहात । प्रत्यक्ष पुढ्यांत गजानन ॥४२॥ भक्तीनें तो प्रणाम करित ।  
 परी वाटे त्यास भ्रान्त । म्हणे सत्य हें कां स्वप्न असत । स्तुति करी  
 कर जोडून ॥४३॥ सूर्य म्हणे विघ्ननाथा नमन । दुरात्म्यांसी विघ्नकर्त्या  
 वंदन । भक्तविघ्नहर्त्या अभिवादन । तुज करी मीं पुनःपुन्हा ॥४४॥  
 चतुर्बाहुधरासी मूषकवाहनासी । नागयज्ञोपवीतासी ।  
 नाभिशेषासी महोदरासी । सिद्धिबुद्धियुता नमन ॥४५॥  
 शूर्पकर्णासी सर्वासी । एकदन्तासी गजवक्त्रधरासी ।  
 भालचंद्रासी चिंतामणिधरासी । रक्तांबरारी नमन असो  
 ॥४६॥ रक्तवर्णासी अमेयासी । नानाभूषणयुक्तासी ।  
 नानालीलाकरासी । अनाधारा नमन तुला ॥४७॥ सर्वांच्या  
 आधारासी । स्वानंदवासी नमन तुजसी । इक्षुसागर  
 खेलकासी । हेरंबा तुज मी वंदित ॥४८॥ लंबोदरासी  
 ब्रह्माधीशासी । जगत् ब्रह्मपात्रासी । निराकारासी सर्व पालकासी ।



साकारा बुंढे तुज नमन ॥४९॥ साकारनिराकार योगासी । योगशांतिप्रदा  
 तुजसी । योगशांतिमया योगेशा तुजसी । योग्यांस योगदात्या नमन  
 ॥५०॥ ऐसें सूर्य भक्तिरसयुक्त । जेव्हां गणेशाचें स्तवन करित ।  
 बाष्पकंठ अकस्मात । रोमांचयुक्त तो होई ॥५१॥ सूर्याचा देह  
 पुलकांकित । भक्तिमग्न तो शांत वसत । त्यास गणनाथ तेव्हां म्हणत ।  
 भक्तिरस परिप्लुत ॥५२॥ तूं रचिलेले हें स्तोत्र जगांत । भुक्तिमुक्तिप्रद  
 निश्चित । माझी प्रीती वाढवील सतत । इच्छितप्रद सर्वासी ॥५३॥  
 वाचक श्रोते लाभतील । मनोवांछित जें जें असेल । त्यांचा आनंद  
 वाढेल । माझ्या वरदानप्रभावानें ॥५४॥ तुझ्या स्तोत्रें मी तोषित ।  
 तपानें मी प्रसन्न असत । माग वर जें हृदयी वांछित । देईन सर्व  
 तें निश्चित ॥५५॥ ऐसें ऐकून गणेशवचन । भानू भक्तिपरायण ।  
 गणाधीशा हर्षनिर्भर मन । म्हणे दृढ करा भक्ति माझी ॥५६॥ जेव्हां  
 जेव्हां स्मरण करीन । तेव्हां दर्शन देऊन । जें जें जेव्हां इच्छिन ।  
 तें तें सफल जगीं होवो ॥५७॥ तथास्तु म्हणून गजानन । त्वरित पावले  
 अन्तर्धान । मीं तेथ राहिलों खिन्न । वालखिल्य ऋषींनो ॥५८॥ नंतर  
 गणेशमूर्ती एक स्थापित । आदरें मीं ब्राह्मणांसहित । भक्तिभावें पूजन  
 करित । त्या स्थानीं मीं सर्वासह ॥५९॥ नंतर स्वगृहीं परतून । मूर्ती  
 गजाननाची बनवून । आता पूजी गजानन । सदैव मी परमानंदें ॥६०॥  
 हें सर्व माझें चरित । अनुभवयुक्त कथिलें सांप्रत । वालखिल्यांनो  
 सांगा मजप्रत । आणखी काय इच्छा असे ? ॥६१॥ ओमिति श्रीमदान्त्ये  
 पुराणोपनिषदि श्रीमन्मौद्गले महापुराणे तृतीये खंडे महोदरचरिते  
 सूर्यवरप्रदानं नाम तृतीयोऽध्यायः समाप्तः श्रीगजाननार्पणमस्तु ।

(अध्याय तिसरा संपूर्ण)



ॐ श्रीगणेशाय नमः । सूर्याचें ऐकून चरित । वालखिल्य  
 गणेश भक्तियुक्त । पुन्हा विनविती सूर्याप्रत । मुद्रल कथा ती सांगती  
 ॥१॥ सूर्यदेवा तुझे चरित्र ऐकिलें । त्या कथामृतानें तोषलें । चित्त  
 आमुचें सांप्रत पहिलें । गणेशचरित आम्हां सांगा ॥२॥ जें मोह पाशांचें  
 निकृन्तन । जेणें जन होत भ्रांतिहिन । मोह जो भुलवी सर्वांचे मन ।  
 त्याचें चरित्र सांगावें ॥३॥ त्या मोहानें संछादित । जन होती जेव्हां  
 संभ्रान्त । गजानन न ओळखित । गणेशासी ते त्या वेळीं ॥४॥ ऐसें  
 तें ऋषि विचारित । तेव्हां महातेज भानु म्हणत । गाणपत्य तो तेजयुक्त ।  
 आनंदून स्वचित्तांत ॥५॥ सांप्रत तुम्हासी सांगेन । इतिहास जो पुरातन ।  
 मोहासुर चरित्र पावन । गणेशज्ञान संयुत ॥६॥ एकदा तारक नामा  
 दैत्य होत । ब्रह्मदेवाच्या वरदानें सत्तायुक्त । त्रैलोक्याचें आधिपत्य  
 लाभत । पीडा देत देवगणांसी ॥७॥ समस्त मुनिजनही संत्रस्त । राहूं  
 लागले वनांतरांत । नंतर बहुत काळ जात । तें शरण जाती पार्वतीसी  
 ॥८॥ देवगण ऋषिगणांसहित । शिवध्यान करिती सतत । तेव्हां वरदान  
 ते करिती प्राप्त । शिवपुत्र मारील तारका ॥९॥ शिववीर्यसंभूत  
 सेनाधीश । पुत्र वधील दैत्येश । यांत न धरा संदेहास । आश्वासन  
 हें देवां मिळे ॥१०॥ परी महादेव वनांत । मग्न होता तपांत । पार्वतीसी  
 देवगण प्रार्थित । शंकराचें मन वळविण्या ॥११॥ तेव्हां भिल्लिणीचा  
 वेष घेऊन । शंभूस मोहविण्या उत्सुक मन । शंकराश्रमीं जात प्रसन्न ।  
 इतस्ततः हिंडत होती ॥१२॥ अतीव मोहक रूप घेऊन । फुलें तोडण्या  
 जात आश्रमांतून । त्या वेळीं ध्यान संपून । शिवें एकदां तिज पाहिलें  
 ॥१३॥ रूपयौवनशालिनी पाहिली । शिवासी मोहिनी पडली । आदि  
 मायेनें तें केलीं । चित्तवृत्ति त्याची कामविह्वल ॥१४॥ हावभाव  
 भिल्लिणीचे पाहत । शिव झाला परममोहित । तिज पकडण्या जात ।



भिल्लिण दूर पळू लागे ॥१५॥ तिचा पाठलाग करित । शंकर झाला  
 कामसंत्रस्त । जेथ ती जात तेथ संचरत । नग्न शंभू कामासक्त ॥१६॥  
 ऐशा प्रकारें तो धावत । तिज पकडण्या वनांत । परी ती न होय हस्तगत ।  
 शिववीर्य गळून पडलें ॥१७॥ तत्क्षणीं ती भिल्लीण होत । अन्तर्धान  
 तें शिव पाहत । तें शिवही शांति लाभत । विकारशमन जाहलें ॥१८॥  
 अद्भुत त्या शिववीर्यातून परम । एक पुरुष घेत जन्म । मोहरूप जो  
 उग्र परम । चार बाहू त्यासी ॥१९॥ तो संस्थित वनांत । एकाकी  
 श्रेष्ठ तेजरूपांत । चारू रूप सर्व अवयव संयुत । महामानी तो शिवपुत्र  
 ॥२०॥ तो कंदमूळ फळें खात । इतस्ततः वनांत हिंडत । शिव तेव्हां  
 होत दुःखित । ध्यानबळें सर्व जाणून ॥२१॥ पार्वतीचें तें कृत्य जाणून ।  
 मनीं क्रोध त्याच्या दाटून । तो कामास जाळीं तत्क्षण । स्वस्थानीं मग  
 परतला ॥२२॥ पार्वती त्यास प्रार्थित । देवांचे साहाय्य करा म्हणत ।  
 शंभू कामदेवा स्मरत । पुढ्यांत पाही तें अनंगासी ॥२३॥ महेशास  
 तो प्रणाम करित । महायशा रूद्रासी स्तवित । म्हणे पुन्हा करावें  
 देहयुक्त । मजला आपण महेश्वरा ॥२४॥ कामाची प्रार्थन ऐकत ।  
 त्यांस गणेशमंत्र विधिसंयुत । एकाक्षर परम देत । सदांशिव त्यांसी  
 उपदेशी ॥२५॥ म्हणे या मंत्रानें आराधना । करून तोषवी गजानना ।  
 तो पुरवील तुझी मनकामना । यांत संशय अल्प नसे ॥२६॥ नाशिक  
 क्षेत्रीं कामदेव जात । स्त्रीसहित तप करित । ध्यान तैसा जप करित ।  
 गणपतीचा भक्तिभावें ॥२७॥ ऐसीं वर्षे सहस्र जात । तेव्हां गणनायक  
 प्रकटत । माग वरदान म्हणे जें ईप्सित । पुरवीन मीं तें सत्वर ॥२८॥  
 गणेशासी पाहून उठत । स्तुति करी होऊन प्रणत । भक्तिभावें मान  
 वाकवीत । कामदेव त्यासमयीं ॥२९॥ गणेशासी पाशांकुशधारकासी ।  
 दंताभयधरासी मूषकध्वजासि । गजवक्त्रासी देवासी । शूर्पकर्णा तुज नमन



माझें ॥३०॥ महोदरासी पूर्णासी । पूर्णानंदासी सर्वाकारासी । सर्वासी  
 गुणेशासी । स्थूल सूक्ष्मादि भेदासी नमन ॥३१॥ गुण चालकासी देह  
 देहीमयासी । प्रकृतीच्या लयरुपासी । विदेहासी स्वसंवेद्यपतीसी ।  
 गणेशा तुज नमोनमः ॥३२॥ रजोगुणें सृष्टि निर्मिसी । सत्त्वगुणें तूं  
 पाळिसी । तमोगुणें संहार करिसी । कर्माकारा तुज नमन ॥३३॥  
 जगदरुपासी स्थावरासी । चरासी अनाकारासी । हेरंबासी ब्रह्मपतीसी ।  
 योगदायका तुज नमन ॥३४॥ वेदादि अगम्यरुपासी । योग्यांसी  
 योगप्रदासी । काय स्तवूं मी तुजसी । गणाधीशा अल्पज्ञ मी ॥३५॥  
 आता मज वर दे गजानना । दृढ भक्ति व्हावी तुझी प्रसन्ना । माझें  
 अंग पुनरपि सूक्ष्मनयना । मजला जगीं प्राप्त व्हावें ॥३६॥ गणेश  
 त्यासी वरदान देत । माझी भक्ति रतिपते चित्तांत । तुझ्या दृढ होऊन  
 त्वरित । शिवदग्ध देह जरी तुझा ॥३७॥ पूर्ववत् देह संजीवन । करण्या  
 मी असमर्थ मान । पूर्वी शंकरा वरदान । दिलें म्हणोनी याविषयीं  
 ॥३८॥ माझ्या वरानें सामर्थ्ययुत । शिव झाला सर्वार्थयुक्त । म्हणोनि  
 तुजसी मी देत । अद्भुत भिन्न नवीन देह ॥३९॥ यौवन स्त्रीजन पुष्पें  
 सुवास । गायन मधुरसीं निवास । मृदुल अंडज शब्द सुरस । वसंत  
 सुवासादी ॥४०॥ चंदन विषयासक्तांचा संग । नरांच्या गुह्य दर्शनें  
 विकार तरंग । मृदु पवन नव वस्त्रें चांग । भूषणादिक हे नूतन देह  
 ॥४१॥ ऐशा हितावह देहें युक्त । तू शंकरादींसी जगांत । जिंकशील  
 होऊन ख्यात । मनोभूः स्मृतिभू ऐशा नावें ॥४२॥ तूं रचिलें हें स्तोत्र ।  
 सर्वप्रद होईल पवित्र । दग्धमूळ काष्ठां अंकुर पत्र । फुटतील याच्या  
 प्रभावानें ॥४३॥ ऐसें गणेशवाक्य ऐकून । काम म्हणे देवा तूं प्रसन्न ।  
 माझें हित केलेंस पावन । नूतन देह देऊनिया ॥४४॥ परी पूर्ववत्  
 देह द्यावा । हुंढे मनोरथ माझा पुरवावा । शंकरे दग्ध करिता देवा ।



अनंगा मज तूं रक्षावें ॥४५॥ मुद्रल म्हणती दक्षाप्रत । कामाचें वचन  
 ऐकून संतोषित । भक्तिभावे तपें प्रसन्न होत । कामदेवासी म्हणतसे  
 ॥४६॥ तूं मागितलें जें अघटित । परी तूं अससी भक्तियुक्त । मनोभवा  
 तुझें हित । प्रिय वांछित पूर्ण करीन ॥४७॥ यादवांत स्वयं विष्णु  
 घेईल । कृष्ण अवतार विमल । लक्ष्मी रुक्मिणी होईल । त्यांचा पुत्र  
 तूं होशील ॥४८॥ प्रद्युम्ननामें विख्यात । सर्वमान्य सुंदर देहयुक्त ।  
 ही रती तुझी वल्लभा होत । भार्या त्यावेळीं तुझी ॥४९॥  
 ऐसा वर देऊन अन्तर्धान । पावला देव गजानन । स्वानंदलोकीं जात  
 पावन । काम परतला मयूरक्षेत्रीं ॥५०॥ तेथ आपुल्या पत्नीसहित ।  
 यात्राविधानें विघ्नपा पूजित । गणनाथा प्रीत्यर्थ तप आचरित ।  
 एक वर्षभर भक्तीनें ॥५१॥ विघ्ननायक संतुष्ट होत । तेव्हां त्यास  
 दर्शन देत । कामदेव त्यासी प्रार्थित । देहादींचें जाणी सत्यरूप  
 ॥५२॥ म्हणे भूस्वानंद हे क्षेत्र असत । येथ मी निवास इच्छित ।  
 स्थान देई मजप्रत । सेवा करण्या गणाधीशा ॥५३॥ येथ मृत्यू  
 पावता लाभत । ब्रह्मपद प्राणी पुनीत । म्हणोनी मज रक्षावें सतत ।  
 गणनाथ आदिदेवा ॥५४॥ गणनाथ तथाऽस्तु म्हणत । पश्चिमद्वारीं  
 जी शक्ति स्थित । विघ्नप तिजला आज्ञापित । कामदेवासी स्थान  
 द्यावें ॥५५॥ तुझ्या वामभागांत रतीस । दक्षिणांगी कामदेवास । देई  
 जागा करण्या निवास । या क्षेत्रांत सर्वदा ॥५६॥ शक्ति ती  
 आज्ञा पाळित । रतीसह कामदेवा आश्रय देत । ऐशा रीतीं  
 मयूरक्षेत्रांत । निवास घडे रतिकामांचा ॥५७॥ तेव्हांपासून सर्वमान्य  
 होत । महर्षींनीं कामदेव जगांत । त्रैलोक्य विजयी मोहप्रद सर्वांप्रत ।  
 निर्भय सुंदर स्वरूप ॥५८॥ हें कामदेवाचें चरित । जो वाचित अथवा  
 ऐकत । त्यास काममोह न होत । कदापिही जगतांत ॥५९॥



ओमिति श्रीमदान्त्ये पुराणोपनिषदि श्रीमन्मौद्गले महापुराणे तृतीये  
खंडे महोदरचरिते कामचरितं नाम चतुर्थोऽध्यायः समाप्तः ।  
श्रीगजाननार्पणमस्तु ।

(अध्याय चौथा संपूर्ण)

ॐ श्रीगणेशाय नमः । तदनंतर कामसमायुक्त । शंकर पार्वतीसह रमत ।  
पुत्रकामार्थं हर्षसमन्वित । साठ हजार वर्षे गेलीं ॥१॥ परी देवर्षि सत्तमहो  
क्रीडारत । महेशाचें रतिसुख अद्भुत । महामायायुत न जाणत । शंभू  
दिवसरात्र कांहीं ॥२॥ तेव्हां महेशाच्या रतिभंगार्थं येत । देव तेथ  
समस्त । अग्नीस द्विजरुपें ते पाठवित । भिक्षा मागण्या त्या स्थळीं  
॥३॥ जेथ शंकर पार्वती रतिमग्न असत । तेथ जाऊन भिक्षा तो मागत ।  
ती याचना ऐकता वीर्य पडत । शिवाचें सत्वर भूतली ॥४॥ शिव  
वरती उठता देत । पार्वती भिक्षारूपें तें वीर्य भिक्षुकाप्रत । शिववीर्य  
तें अग्नि प्राशित । दाह जाहला त्याचा ॥५॥ तेव्हां तो तें गंगेत ।  
सत्वर सोडुनिया देत । तेथ सहा कृत्तिका येत । स्नान करण्या त्या  
वेळीं ॥६॥ त्या आचमन समस्त करिती । तेथील गंगाजळ प्राशिती ।  
स्नान करुन स्वगृहीं जाती । तेज उजळें मुखांवर ॥७॥ परवीर्ययुक्त  
त्यांस पाहत । पति त्यांचा त्याग करित । तेव्हां बांबूच्या बेटांत । महावीर्य  
त्या टाकिती ॥८॥ पुनरपि स्नान करुन । गृहा जाती त्या परतून ।  
त्या शरस्तंबीं बाळ प्रसन्न । सहा मुखांचा जन्मला ॥९॥ नारद त्या  
जागीं पाहत । शिशु तें ध्यानानें जाणत । कैलासीं जाऊन सांगत ।  
मुनिसत्तम तो शक्तीसी ॥१०॥ यदृच्छेन मी संचार करित । पार्वती  
मीं पाहिला सुत । तो तुझा असे निश्चित । देवी त्यांस तूं पाळावें  
॥११॥ तेव्हां आणून त्या बाळा पाजित । स्तनपान पार्वती स्नेहयुक्त ।



नंतर अग्नि गंगा कृत्तिकादी जात । त्या बाळास पहावया ॥१२॥ शिव  
सत्कार सर्व मातांचा करी । त्या परतती स्वगृहीं नंतरी । ब्रह्मा ईशादी  
देव मुनिगण करी । अभिषेक त्या बाळातें ॥१३॥ देवसेनापतिपदी  
नेमित । तो बाळ सेनेसह जात । तारकाचा नाश करण्या त्वरित ।  
देवप्रार्थना ऐकूनी ॥१४॥ स्कंद तारकांचे युद्ध चालत । परम दारुण  
अद्भुत । स्कंद तेव्हां शक्तीनें ताडित । महादैत्य तारक मूर्च्छित झाला  
॥१५॥ परी क्षणभरें संज्ञा लाभत । गदेनें स्कंदा मारित । तो अत्यंत  
क्रोधयुक्त । कार्तिकेय रणीं पडला ॥१६॥ तें पाहून पलायन । देव  
करिती भयभीत मन । कार्तिकेय बेशुद्ध पाहून । दैत्य गेला स्वस्थाना  
॥१७॥ तदनंतर औषधीप्रभावे सावधान । करिती स्कंदास देव उन्मन ।  
स्कंद परम दुःखार्त होऊन । शंकरासी शरण गेला ॥१८॥ जयाचा  
उपाय सांगावा । शिव शांतिप्रद तो असावा । सर्वसाधक तो बरवा ।  
पूर्णभावे तो मी करीन ॥१९॥ तेव्हां गणेशाचा षडक्षर मंत्र देत । शंभु  
विशाखास त्या देत । विधीचें ज्ञान सांगत । सविस्तर तयाप्रती ॥२०॥  
शंभू तयासी सांगत । ऐक स्कंदा महायोग जेणें शांत । होशील तूं  
जरी चित्तांत । चिंतामणीस जाणिसी माझ्यासम ॥२१॥ जें जें चित्त  
वांछित । तें तें पुत्रा लाभत । योगसेवेनें चित्त होत । ब्रह्माकार जाण  
पुत्रा ॥२२॥ अंतर्बाह्य जे भेद वर्तत । ते सर्व चित्तसंभव असत ।  
ओंकार अर्थसमायुक्त । चित्तरूप निःसंशय ॥२३॥ ब्रह्म स्वकोत्थान  
परोत्थान । चित्तरूप मोहप्रद करून । बुद्धीनें त्यात निर्मून । स्वानंद  
निवृत्ति दोन्हीही ॥२४॥ अधिक काय सांगावें । चित्त झालें सर्वात्मक  
आघवें । ब्रह्माकार त्या जाणावें । जगतास आधारभूत ॥२५॥ ऐसें हें  
पंचविध चित्त । योगसेवेनें तें सोड त्वरित । ब्रह्म जें बिंबित चित्तांत ।  
तें असते भ्रमयुक्त ॥२६॥ बिंबभाव सोडून । चित्ताचा त्याग करून ।



महाभागा तूं अभिन्न । चिन्तामणि होशील पुत्रा ॥२७॥ हेंच रे परम  
ज्ञान । शांतिरूप जें महान । रवि कथा सांगे ती पावन । पुढें काय झालें  
असे ॥२८॥ कार्तिकेय शिवा प्रणाम करित । गेला निघून वनांत ।  
विघ्नेशाचें ध्यान करित । विधिपूर्वक षडक्षर मंत्रें ॥२९॥ स्कंद उत्तम  
तप आचरित । वायु भक्षण करून राहत । जपध्यान परायण सतत ।  
दंडकारण्य देशांत ॥३०॥ वर्ष सहस्र ऐसें तप करित । गजानन तेव्हां  
तोषत । शांतियोग प्राप्त होत । कार्तिकेया तत्कृपेनें ॥३१॥ तरिही  
करित होता भजन । गणेश देती त्याला दर्शन । त्यांना प्रकट पाहून ।  
प्रणाम करूनी पूजन करी ॥३२॥ कार्तिकेय करसंपुट जोडित ।  
स्वानुभव परायण स्तवित । योगरूपा तुज नमित । संप्रज्ञात शरीरा तुज  
॥३३॥ वंदन असंप्रज्ञात-मूर्खीसी । तैसें त्या योगमयासी । वामांगी  
भ्रान्तिरूपा सिद्धीसी । सर्वदा प्रभू तूं वागविसी ॥३४॥ भ्रान्तिधारकरूपा  
बुद्धि असत । दक्षिणांगीं तुझ्या दिसत । माया सिद्धिरूपा वर्तत । देव  
मायिक बुद्धिसंज्ञ ॥३५॥ त्यांच्या योगें गणेशान स्थित । गकार जगद्रूप  
वर्तत । णकार ब्रह्मवाचक उक्त । त्यांचा योग गणेशांत ॥३६॥  
चतुर्विध हें सर्व जगत । ब्रह्मतंत्र सदात्मक अद्भुत । म्हणोनि गणेशा तुझे  
चार हस्त । पुनःपुन्हां तुज नमन ॥३७॥ स्वसंवेद्य जें ब्रह्म । तेश खेळसी  
तूं अनुपम । स्वानंदवासी मनोरम । स्वानंदपती तूं तुज नमन ॥३८॥  
द्वंद्वरूपें भक्तहृदयीं वसत । चोरासम तुझें मूषकवाहन होत । जर्गी ब्रह्मांत  
राहून भोगित । भोग तूं सारे सुयोगानें ॥३९॥ परी जगांस तैसें ब्रह्मांस  
अज्ञात । गणेशा तुझें महत्त्व अद्भुत । कार्य त्याचें गुप्त असत । चोरासम  
भोगकर्ता तूं ॥४०॥ म्हणोनि तुझें मूषकवाहन । प्रतीक हें सजलें छान ।  
मूषकावरी आरूढ होऊन । हेरंबा तूं विश्वचालक ॥४१॥ तुज  
यांगशांतिधराचे स्तवन । काय करूं मी पामर जन । वेदादींनीही धरलें



मौन । देवा तुला नमन करितों ॥४२॥ ऐसें स्तोत्र ऐकत । तेव्हां  
 गणेश त्यास म्हणत । वर माग महाभाग इच्छित । दुर्लभही सुलभ  
 करीन ॥४३॥ तूं रचिलेलें हें स्तोत्र वाचित । अथवा जो हें ऐकत ।  
 कार्तिकेया सर्व सिद्धिप्रद होत । सर्व इच्छा मीं पुरवीन त्याच्या ॥४४॥  
 ऐसें गणेशवाक्य ऐकून । कार्तिकेय हर्षभरित । योगज्ञ तो गणेश  
 म्हणत । स्कंद परम भक्तिभावे ॥४५॥ काय मागूं मी गजानना ।  
 सर्व भ्रान्तीची भावना । म्हणोनी दृढ भक्ति माझ्या मना । सदैव देई  
 विघ्नराजा ॥४६॥ माझी उग्र भक्ति तव हृदयांत । निवसेल ऐसें वरदान  
 मीं देत । गणराज भक्तवत्सल त्वरित । तारकादी दैत्या मारशील तूं  
 ॥४७॥ अन्य जें जें असेल वांछित । तें तें सफल होईल निश्चित ।  
 ऐसें बोलून अंतर्हित । जाहला गणेश भक्तोत्तमा तो ॥४८॥ कार्तिकेय  
 तेथ स्थित । गणपाचें स्मरण करित । ब्राह्मणकरांनी मूर्ति स्थापित ।  
 त्या स्थानीं गणपतीची ॥४९॥ लक्षविनायक नाम देत । त्या गणेशरूपा  
 द्विजप्रेरित । गणेशाच्या दर्शनमात्रें होत । तेथ वांछिताचा लाभ ॥५०॥  
 तेथ मरण येता प्राप्त । होत ब्रह्मपद नराप्रत । तदनंतर स्वर्गही परतत ।  
 कार्तिकेय तो प्रतापी ॥५१॥ देवांसहित युद्ध करित । तारकासुरासी  
 मारित । देवांसी करुनी संकटमुक्त । गणेशक्षेत्रीं तो गेला ॥५२॥  
 तेथ विघ्नेशा आदरें भजत । ऐसें हें स्कंद माहात्म्य कथित । हें वाचिता  
 वा ऐकतां पुनीत । ब्रह्मभूयकर सर्वप्रद ॥५३॥ ओमिति श्रीमदान्त्ये  
 पुराणोपनिषदि श्रीमन्मौद्गले महापुराणे तृतीये खंडे महोदरचरिते  
 स्कंदमाहात्म्यं नाम पंचमोऽध्यायः समाप्तः । श्रीगजाननार्यणमस्तु ।

(अध्याय पांचवा संपूर्ण)

ॐ श्रीगणेशाय नमः । वालखिल्य ऋषि सूर्यास म्हणत । महाभागा

ऐकिलें ब्रह्मचरित । परी आम्हीं न झालों तृप्त । अमृतपानासम कथा  
 श्रवण ॥१॥ आता मोहासुराचें माहात्म्य सांगावें । जगदीश्वरा तें बरवें ।  
 शिववीर्यापासून स्वभावे । जन्मून त्यानें काय केलें ? ॥२॥ मुनींचे  
 वचन ऐकत । महामति सूर्य त्यांसी सांगत । मोहासुराचें अद्भुत चरित ।  
 मुद्गल सांगती दक्षासी ॥३॥ शिववीर्यापासून जन्मत । मोह तो परम  
 शोभन शरण जात । शुक्राचार्यासी जो वेदवादरत । त्यास वंदून म्हणे  
 त्याला ॥४॥ आपुला जन्मवृत्तान्त । सर्व त्यास निवेदित । शिष्य म्हणोनी  
 स्वीकारा सांप्रत । विनाश मी तवाधीन ॥५॥ ऐसें त्याचें ऐकून  
 वचन । शुक्र दयायुक्त होऊन । मौंजीबंधनादिक करून । जंभासुरा  
 देत पुत्रत्वे ॥६॥ त्या मोहासुरानें अध्ययन । केलें वेदादि शास्त्रांचे पावन ।  
 प्रमादासुरनामें असुर महान । आपुली कन्या त्यास देई ॥७॥ मदिरा  
 नामक ती सुता । रुपलावण्य संयुक्ता । मोहासुराची होय कान्ता ।  
 प्रमाद असुर संतोषला ॥८॥ आपुल्या तातास नमन करून । मंत्र घेत  
 शुक्रापासून । सूर्याच्या सदनीं जाऊन । करूं लागला परम तप ॥९॥  
 ऊर्ध्वदृष्टि तो लावित । सूर्यमंडळी एकटक पाहत । मंत्र जपे भक्तियुक्त ।  
 निराहार राहून पारायणें करी ॥१०॥ दिव्य वर्ष सहस्रें उलटत । तेव्हां  
 दिवाकर प्रसन्न होत । त्यास वर देण्या प्रकटत । स्वभक्तानुकंपी त्या  
 वेळीं ॥११॥ केवळ अस्थिपंजरयुक्त । मोहासुरासी पाहत । त्याचे परम  
 धैर्य पाहून विस्मित । जाहला तेव्हा अर्यमा ॥१२॥ रवि देववर त्यास  
 जागा करित । तपश्चर्या ध्यान स्थित । तो ध्यानांतून बाहेर येत । तेव्हां  
 त्यास म्हणे वर माग ॥१३॥ प्रत्यक्ष रवीसी पुढती । पाहुनी विस्मित  
 तो चित्तीं । करोनिया भावभक्ती । पूजी मग नानाविधि ॥१४॥ कृतांजलि  
 तो स्तवन करित । मोहासुर म्हणें मजप्रत । नमन सूर्या सर्वरूपा तुजप्रत ।  
 भानूसी तुज भास्करासी ॥१५॥ ग्रहश्रेष्ठासी रवीसी । कर्मफलदात्या



तुजसी । कर्मफल धारकासी । कर्माकारा देवा नमन ॥१६॥ नाना  
 भेदधरासी । नानाभेद वर्जितासी । सदा अमृतस्वरूपासी । स्वात्मरूपा  
 तुला नमन ॥१७॥ परमात्म्या तुज नमन । अनंतरूपा तुज वंदन ।  
 जगजीवनरूपा अभिवादन । सत्या सत्यपाला तुला ॥१८॥ दिवाकरासी  
 त्रयीबोधासी । त्रयीकर्म प्रवर्तकासी । सर्व अहंकार मूळासी । अहंकार  
 विनाशका नमन ॥१९॥ ज्ञानदाता तू अससी । सर्व जगा प्रकाश देशी ।  
 ग्रहगोलां तेज देशी । अनादी महेशा तुला नमन ॥२०॥ परेशा  
 वृष्टिबीजासी । सर्वांच्या कालकर्मप्रवर्तकासी । मायाधारासी  
 मायाचालकासी । नमो नमः पुनः पुन्हां ॥२१॥ दिवानाथा किती स्तुति  
 करावी । आत्माकारधरा तुझी भक्ति बरवी । ज्ञानप्रामाण्यें मानून घ्यावी ।  
 स्तवन केलें यथाशक्ति ॥२२॥ जरी तुष्ट तूं देवेशा मजप्रत । तरी  
 मज अमर करी जगांत । जें जें नाम रूपधर असत । त्यापासून मज  
 मृत्यु नसो ॥२३॥ त्रैलोक्याचें राज्य लाभावें । उत्तम आरोग्य लाभावें ।  
 सर्वांवरी प्रभुत्व मिळावे । संग्रामीं विजय अतुल्य ॥२४॥ जगदीश्वरा  
 जें जें इच्छित । तें तें लाभावें त्वरित । तुझ्या पादपद्माची भक्ति मनांत ।  
 दृढ होई ऐसें करी ॥२५॥ ऐसें वरदान मागत । महादेव भास्करा  
 तो नमित । उठून समीप बसत । विनयपूर्वक तो महासुर ॥२६॥  
 सविता विस्मय वाटून म्हणत । प्रार्थिलें तें मिळेल तुज प्रत । तूं रचिलेलें  
 स्तोत्र मजप्रत । प्रीतिवर्धक सर्वकामप्रद ॥२७॥ ऐसें सांगून अन्तर्धान ।  
 सत्वर पावला सविता महान । स्वर्लोकीं जात परतून । दैत्यही हर्षित  
 जाहला ॥२८॥ स्वर्गही तो परतत । मातापित्यासी वंदित । महासुर  
 मित्रांसी भेटत । नंतर जाई शुक्रदर्शना ॥२९॥ त्यास प्रणाम करित ।  
 मोहासुर सर्व सांगें वृत्तान्त । उपचारें त्यास पूजित । नंतर स्वर्गहीं परतला  
 ॥३०॥ तदनंतर तो नगर निर्मित । विषयावासकनामा अद्भुत । शुक्र

तेथ निवास करित । परम तेजयुक्त जो ॥३१॥ असुरांदीस कळतां  
 वृत्तान्त । ते सर्व येती त्या नगरांत । त्या नगरांत वसती करित ।  
 मोहासुराच्या आज्ञेनें ॥३२॥ चातुर्वर्ण्य समायुक्त । नगर त्याचें शोभत ।  
 अनुपम सर्व पृथ्वींत । पूर्ण भोगद सुखप्रद ॥३३॥ दैत्यगण श्रेष्ठ येत ।  
 नंतर त्या स्थानाप्रत । शुक्राचार्य त्यांना प्रेरित । प्रणाम करिती ते सारे  
 ॥३४॥ प्रचंड चंड महाकाल । वीर्यशाली कालांतकारी प्रबल । अन्यही  
 दैत्य नायक बाहुबल । अनेक जमले त्या स्थळीं ॥३५॥ दैत्य संयुक्त  
 ते एकत्र येत । मोहासुराच्या आज्ञेंत राहत । दैत्याधिपासी अभिषेक  
 करित । शुक्राचार्य महर्षी ॥३६॥ द्विजांसह राज्यावर । स्थापन करी  
 मोहासुरासी अमर । सर्व दैत्य मुदित फार । होऊनी गेले स्वस्थानीं  
 ॥३७॥ जे मुख्य होते ते राहत । त्याच नगरींत सेवा लालसायुत ।  
 ऐशापरी मोहासूर होत । असुरांचा श्रेष्ठ नायक ॥३८॥ त्याचा आश्रय  
 घेऊन । महादैत्य हर्षित होऊन । महीवरती संचार भयहीन । अधिकार  
 मदेन राज्य करिती सदा ॥३९॥ ओमिति श्रीमदान्त्ये पुराणोपनिषदि  
 श्रीमन्मौद्गले महापुराणे तृतीये खंडे महोदरचरिते मोहासुरराज्याभिषेको  
 नाम षष्ठोऽध्यायः समाप्तः । श्रीगजाननार्पणमस्तु ।

(अध्याय सहावा संपूर्ण)

ॐ श्रीगणेशाय नमः । रवि कथा पुढती सांगत । मोहासुराची जी  
 रोचक असत । मदिरेपासून तयास होत । पांच पुत्र महाबळी ॥१॥  
 तेजस्वी ते पित्यासम होत । उग्र क्रूर बुद्धिमंत । पांचही शास्त्रपारंगत ।  
 अलंकार जणूं त्या नगराचे ॥२॥ ऐसा कांहीं काळ लोटत । तेव्हां  
 मोहासुर बोलावित । दैत्येशां सकलां ते येत । त्यांसी सांगे हितवचन  
 ॥३॥ नीतिसंयुक्त सुखयुक्त । प्रीतिवर्धक जे योग्य असत । मोहासूर



म्हणे तयांप्रत । दैत्याधिपांनो प्रचंडादी ॥४॥ ऐकावें माझे हितप्रद  
 वचन । जिकूया आपण त्रिभुवन । जर तुमचे हितेच्छायुक्त मन । तरी  
 मान्य हें करावें ॥५॥ तुमचें सर्वांचें कार्य करीन । शुक्रपालित तुम्हीं  
 महान । तैसें मज असुरेश्वरपदीं स्थापून । त्यानेंच धन्य मज केलें  
 ॥६॥ मीं अजेय जर्गीं असत । रवीच्या वरदानें संशयातीत ।  
 तेव्हां ते नमस्कार करून गर्जत । हर्षनिर्भर दैत्यगण ॥७॥ महात्म्या  
 महाभागास म्हणती । स्वामी योग्य विचार करिती । आपुल्या  
 वाक्यामृतें आम्हांप्रती । तृप्ति आज वाटतसे ॥८॥ तपस्तेज समन्वित ।  
 सम्यक् आपला विचार असत । आपुल्या आज्ञेनें त्रैलोक्यात । जिकू सर्व  
 प्राणिमात्रासी ॥९॥ पराक्रमात न तुल्य आपणासम । सर्व विश्वांत इतुका  
 महान । म्हणोनी विष्णु प्रमुख देवांसी अनुपम । अन्यांसही जिकूं त्वरित  
 ॥१०॥ मोहासुर त्यांचें वचन ऐकत । आनंदानें त्यांस आज्ञापित । म्हणे  
 सर्वही सुसज्ज व्हा त्वरित । दाखवूं आपला पराक्रम ॥११॥ ते युद्धमार्गज्ञ  
 दैत्येश करित । युद्धसज्जता अति त्वरित । नाना शस्त्रें घेऊन येत ।  
 यमधर्मा गिळण्या जणूं निघती ॥१२॥ त्यांस पाहून मोहासुर हर्षित ।  
 दर्पें स्वयं रथ संस्थित । चतुरंग सैन्य त्याचें शोभत । कालरुद्रासम तो  
 वाटे ॥१३॥ सर्वांचा तो अध्यक्ष असत । भयदायक शस्त्र संयुक्त ।  
 पृथ्वीविजयीं संचार उद्यत । प्रथम वसुधातळावरी ॥१४॥ त्याची अपार  
 सेना संचलन करित । भूतल तेव्हां दबून जात । तेव्हां जी धूळ नभीं  
 उसळत । तेणें झाकिलें सूर्यबिंब ॥१५॥ त्या काळ रुप महादैत्यांसह ।  
 युद्ध करण्याचा कोणा संमोह ? । त्यांचें तेज अति दुःसह । विप्रांनो जिकती  
 सर्वांसी ते ॥१६॥ सप्तद्विपवती अवनी जिकून । असुरोत्तम गेले नंतर  
 चालून । विष्णु प्रमुख देवांवरी वेगें करून । देव शरण जाती इंद्रासी  
 ॥१७॥ सेना आपुली सज्ज करित । इंद्रासहित जात ब्रह्मदेवाप्रत । परी

तो त्यांस नेत । शंकराकडे कैलासीं ॥१८॥ शंकरासहित ते जात । केशवा  
 जवळी वैकुंठात । केशव त्या सर्वांसी नेत । सूर्यलोकीं भास्कराजवळ  
 ॥१९॥ त्यांस पाहून भययुक्त । सुरेश्वरांसी भास्कर सांगत । निःश्वास  
 सोडून त्यांचे हित । मोहासुरा मीच वर दिला ॥२०॥ माझ्या वरदानें  
 तो समर्थ झाला । दैत्यपुंगव अजिंक्य जगाला । देवेंद्र मोहासुराला ।  
 जिंकू शकण्या अक्षम सारे ॥२१॥ कर्माचें फळ निश्चित । ते कोणासीही  
 न चुकत । म्हणोनी आपण वनांत । राहूया सांप्रत कांहीं काळ  
 ॥२२॥ त्यागूं राज्यादिक भयग्रस्त । देह आपुले रक्षूं अक्षत । त्या  
 मोहासुराचें पुण्य जेव्हां संपत । त्याचा मृत्यू तें होई ॥२३॥ अन्यथा  
 लढूं जरी सांप्रत । तरी महादैत्य मारील बलयुक्त । प्रतापी दैत्य  
 भुपेंद्र उत्साहयुक्त । देवेंद्रासह सर्वांसी ॥२४॥ ऐसें माझें वाक्य ऐकत ।  
 रवि सांगे कथा ही अब्धुत । तेव्हां बृहस्पति मज म्हणत । सर्व नीतींत  
 निपुण जो ॥२५॥ देवाचार्य महायश देवांप्रत । हितकारक वचन उचित ।  
 भानूचा उपदेश सर्वथैव वाटत । सत्य हितकारक या समयीं ॥२६॥  
 नंतर सर्वही देव म्हणत । उत्तम सांगितलें आमुचें हित । भानूचें वचन  
 देवगुरू प्रशंसित । तेंच आम्हां प्रमाण असे ॥२७॥ ऐसा निश्चय करून ।  
 देवेंद्रासह वनीं जाऊन । पर्वतांच्या गुहांत निवसन । करिती सारे भयग्रस्त  
 ॥२८॥ मोहासूर असुरांसहित । स्वर्गावरी आक्रमण करित । तेथें देव  
 त्यांसी न दिसत । म्हणे पळाले मज भिऊन ॥२९॥ परम हर्षित तो  
 होत । स्वर्गीं विविध स्थानांवरी स्थापित । बहुविध बलाढ्य दैत्य  
 बळवंत । आपण बैसला इंद्रपदीं ॥३०॥ स्वर्गलोकींचे भोग उत्तम ।  
 सेवन करित असुर अनुपम । गंधर्व अप्सरा सेवाधर्म । आचरती भयें  
 एकनिष्ठ ॥३१॥ स्वर्गलोकांत जे निवसत । ते लोक असुरांची सेवा  
 करित । स्वर्गलोक जिंकून सत्यलोकीं जात । मोहासुर दैत्यांसह ॥३२॥



तेथ सत्यलोकांत । पितामह ब्रह्मा त्यास न दिसत । शून्य सारें नगर  
 पाहत । जाहला हर्षनिर्भर तैं ॥३३॥ जिंकून लीलया सत्यलोक ।  
 निघाला जिकण्या वैकुंठलोक । तेथ विष्णुही नसती निःशंक ।  
 असुरराज्य तेथ स्थापिती ॥३४॥ नंतर कैलासीं प्रवेशत । तेथ शंकर  
 न दिसत । कैलास शिवविवर्जित । जिकला असुरें क्षणार्धांत ॥३५॥  
 तदनंतर सौरलोकांत । महाअसुर तेव्हां जात । आदित्यहिन तो लोक  
 पराजित । करिता झाला सत्वर ॥३६॥ शक्तिलोक शक्तिहिन । तैसाचि  
 सहजी जिंकून । दैत्येंद्र मुख्य तो हर्षोत्फुल्लमन । देवनगरीं स्थापी दैत्येंद्रा  
 ॥३७॥ कैलासांत अधिपति नेमत । उग्र नामक आपुला सुत ।  
 वैकुंठाधिपतित्व देत । क्रूर दैत्या त्या वेळीं ॥३८॥ सौरलोकी मेधावीस  
 नेमित । शक्तिलोकीं शोचना स्थापित । एक होता अति गर्वित । दुसरा  
 युद्धलालस ॥३९॥ सत्यलोकीं हरणासी नेमित । जो सर्वहारक  
 प्रख्यात । प्रचंड मुख्यादींस करित । इंद्रलोकादींचे अधिपति ॥४०॥  
 कालांतका पाताळीं पाठवित । तो शेषनागास भेटत । तेव्हां त्या  
 दैत्यराजाप्रत । सामनिति शेष दाखवी ॥४१॥ नागराजा त्याचें करी  
 स्वागत । प्रभुत्व असुरांचें मान्य करित । करभार देऊन टाळित । युद्धात  
 विनाश सर्वस्वाचा ॥४२॥ ऐशा प्रकारें ब्रह्मांड जिंकित । दैत्यनायक  
 मोहासुर अल्पकाळांत । महासुर आनंदे राहत । असुर दैत्यांसमवेत  
 ॥४३॥ नंतर आपुल्या मूळ नगरांत । परतून तो मोहासूर जात ।  
 विषयावासक नगर शोभत । राजाश्रयें त्या वेळीं ॥४४॥ तेथ राहून  
 ब्रह्मांडीं सत्ता । प्रस्थापित करी महत्ता । मोहासुरा वाटे कृतकृत्यता ।  
 म्हणे माझ्यासम मीच ॥४५॥ अतुल भोग भोगित । सर्वोत्तम जे  
 त्रैलोक्यांत । विषयप्रिय तो भयमुक्त । गर्वोद्धत दैत्यांसह ॥४६॥ ऐसा  
 मोहासूर विजय मिळवित । त्याचा प्रभाव त्रिभुवनांत । पुढिल कथा

अति अद्भुत । गणेश माहात्म्यपर असें ॥४७॥ ओमिति श्रीमदान्त्ये  
पुराणोपनिषदि श्रीमन्मौद्गले महापुराणे तृतीये खंडे महोदरचरिते  
मोहासुरविजयवर्णनं नाम सप्तमोऽध्यायः समाप्तः । श्रीगजाननार्पणमस्तु ।

(अध्याय सातवा संपूर्ण)

ॐ श्रीगणेशाय नमः । सूर्य कथा पुढें सांगत । मोहासूर अति गर्वित ।  
देवांचा जीव घेण्या सतत । कटिबद्ध नाना प्रकारें ॥१॥ त्यासाठीं परम  
दारुण असुर । पाठवून भ्रष्टवी चराचर । कर्ममार्गांत विघ्नें अपार ।  
निर्मून खंडन करिती त्याने ॥२॥ स्वल्प काळांत महीतल त्रस्त होऊन ।  
झालें वेदोक्त कर्मविहीन । वर्णाश्रमविहिन । नष्ट झालें धर्ममूळ ॥३॥  
न स्वाहा न स्वधा मिळत । देवांसी तैसेच पितृगणांप्रत । महर्षींचा  
प्रभाव न पडत । मोहासुरमूर्ती दैत्य स्थापिती ॥४॥ सर्वत्र मोहासूर  
मूर्ति पूजविती । त्याचे उत्सव रुढ करिती । उग्र दंड लाविती तैसे  
ताडिती । मोहासुरा जे न मानिती तयां ॥५॥ तेव्हां मुनिगण समस्त ।  
अत्यंत भ्रष्ट होत । कांहीं मेले कांहीं वनांत । परम दारुण स्थिति त्यांची  
॥६॥ तेश्च तें भयसंयुक्त । वेदोक्त क्रिया करित । परी सर्वत्र धर्मविच्छेद  
होत । दैत्यांस तेणें परम मोद ॥७॥ देवगण सर्व भययुक्त । उपोषणें  
त्यांसी घडत । यज्ञकर्म बंद होत । आहुती कोण तयां देई ॥८॥ तेव्हां  
ते विचार करित । मोहासुर विनाश कैसा होत । परी उपाय न कांहीं  
सुचत । देवांसी वा विप्रेदांसी ॥९॥ मी त्या वेळीं त्यांस म्हणत ।  
सुरसत्तमांनो ऐका हित । अर्यमा मी तुम्हां सांगत । हितकारक ऐसा  
उपाय ॥१०॥ ज्यास नामरूप असत । त्यापासुन मोहासुरा मृत्यु नसत ।  
ही गोष्ट असे निश्चित । म्हणोनि अन्य उपाय ऐका ॥११॥ गणेश्वराच्या  
हातून । दैत्य हा पावेल निधन । तो योगमय साक्षात गजानन । त्याचें



भजन करूया ॥१२॥ तो देव निजलोकस्थ मारील । निजबोधें दैत्य  
 सबल । म्हणोनि त्याचें स्तवन विमल । सुरेश्वर हो करूया ॥१३॥  
 माझें ऐसें ऐकून वचन । देव झाले हर्षित प्रसन्न । विष्णु आदी  
 अनुमोदन । देती माझ्या विचाराते ॥१४॥ देव म्हणती योग्य सांगत ।  
 सूर्य हा अधिक बुद्धिमंत । सर्वाना जीवनदाता संशयातीत । तो सांगतो  
 तैसे करूया ॥१५॥ नंतर देव विप्र तापस आराधित । गणनायकासी  
 भक्तियुक्त । एकाक्षर विधानें मंत्र जपत । विघ्न निवारण्या निरंतर  
 ॥१६॥ आद्य मंत्र तो ध्यात हृदयांत । नाना तर्पें ते करित । उपोषणें  
 करून तोषवित । ऋषि देव विघ्नेश्वरासी ॥१७॥ ऐसी शत वर्षे जात ।  
 तेव्हां गणनायक तुष्ट होत । देवांसी वर देण्या प्रकटत । भक्तिभावे  
 प्रसन्न तो ॥१८॥ सौम्य तेजयुत गजानन । आखुवाहन तेजपूर्ण ।  
 चतुर्बाहुयुक्त मुदित मन । महोदर गणपति ॥१९॥ एकदन्त  
 विशालाक्ष शूर्पकर्णधर । सिद्धिबुद्धींचा पति उदार । शेषनाग  
 नाभीवर । चिंतामणि त्याच्या गळ्यांत ॥२०॥  
 नागयज्ञोपवीतयुक्त । ऐसा तो गजानन प्रकटत । देव  
 देवर्षींच्या पुढ्यांत । तेव्हां त्यांना मोद झाला ॥२१॥ यथाशास्त्र  
 विधानें पूजा करित । भक्तिभावे त्यास वंदित । कर जोडोनि स्तुति  
 करित । यथामति ते देव ऋषि ॥२२॥ गणनाथासी महोदरासी ।  
 अनाथासी सर्वनाथासी । बुद्धिसिद्धींच्या नाथासी । अनादीसी नमन असो  
 ॥२३॥ दुंदीसी हेरंबासी । स्वभक्ता सर्वदात्यासी । चतुर्बाहुधरासी ।  
 शूर्पकर्णासी नमन असो ॥२४॥ लंबोदरासी विघ्नेशासी ।  
 विघ्ननिवारणासी गजाननासी । आखुवाहनासी महात्म्यासी । एकदन्तासी  
 नमन असो ॥२५॥ शेषनाभिस्थितासी । महागणपतीसी सर्वकारणासी ।  
 भक्त वांछिती ज्या विघ्नहरासी । मायाश्रयासी नमन असो ॥२६॥

मायाधारकासी महाभुजासी । अभक्तांच्या इच्छा दाहकासी । योगपतीसी  
 योगदात्यासी । अव्ययासी नमन असो ॥२७॥ स्वानंदवासीसी  
 योगाकारासी । नमन आमुचें महोदरा तुजसी । सर्वांच्या जठरांत तू  
 राहसी । भोग भोगिनी नानाविध ॥२८॥ परी तुझ्या उदरांत भोक्ता  
 नसत । अन्य कोणी भोगरत । म्हणोनी महोदर प्रख्यात । देह आत्म्यांत  
 बोधब्रह्म तूं ॥२९॥ तुझें रूप ज्यासी ज्ञात । ऐसा कोण असे जगांत ।  
 परी भक्तवत्सला तूं आमच्या पुढ्यांत । प्रकटलास हें महाभाग्य ॥३०॥  
 भक्तवत्सल तू प्रकटलास । आम्हां कृतार्थ केलेस । धन्य आम्ही तूं  
 दिसलास । सर्वोदर विलासकर ॥३१॥ महोदर तूं प्रसन्नात्मा । साक्षात्  
 ब्रह्मपति परमात्मा । गणाधीशा स्तुति करितां आत्मा । वेदादींचा जेश्वर  
 हरला ॥३२॥ तेथ आम्हीं काय करूं स्तुति । योगगम्या सनातना आम्ही  
 मूढमती । परी तुझ्यापुढें प्रणाम करून चितीं । सदैव तुजला स्मरण करूं  
 ॥३३॥ रवि म्हणे ही स्तुति ऐकत । गणेश तेव्हां सुतोषित । भक्तिभावेन  
 नियंत्रित । म्हणे तयांसी वर मागा ॥३४॥ सर्व देवेशांनो मागा ईप्सित ।  
 मुनींनो सांगा इच्छित । देईन सर्वही भक्तितुष्ट । तुमचें स्तोत्र मज प्रिय  
 सदा ॥३५॥ जो हें नित्य वाचील । अथवा जो हे ऐकेल । त्यास  
 सर्वसिद्धि लाभतील । यात संदेह कांहीं नसे ॥३६॥ गणेशाचें वचन  
 ऐकत । देव मुनिगण हर्षभरित । प्रणाम करून तथा प्रार्थित । देवदेवेशा  
 जर तूं प्रसन्न ॥३७॥ तरी तुझी भक्ति अविचल । दृढ करि चित्तांत  
 विमल । मोहासुर माजला झाला सबल । तयासि हनन करावें  
 ॥३८॥ त्या दुष्टानें स्थानभ्रष्ट केलें । आम्हां सर्वांसी धिक्कारिलें ।  
 कर्महीनत्व मुनींना आलें । ब्रह्मांड जिंकिलें मोहासुरें ॥३९॥ लोक  
 झाले अति दुःखित । त्यांना करावें पुन्हा सुखित । मोहसुरा मारून  
 जगांत । गर्वाचें घर खाली करावें ॥४०॥ स्वामी



आम्हीं करितों नमन । मोहासुराचें करावें हनन । वांछा आमुची पुरवून ।  
भक्तवात्सल्य प्रकट करा ॥४१॥ ओमिति श्रीमदान्त्ये पुराणोपनिषदि  
श्रीमन्मौद्गले महापुराणे तृतीये खंडे महोदरचरिते देवर्षिवरप्रदानं  
नामाष्टमोऽध्यायः समाप्तः । श्रीगजाननार्पणमस्तु ।

(अध्याय आठवा संपूर्ण)

ॐ श्रीगणेशाय नमः । सूर्य कथा पुढती सांगत । महोदर क्रोधसमायुक्त ।  
परशु आदी आयुधें घेत । प्रतापवान द्विज हो स्वकरी तैं ॥१॥ मूषकावरी  
बसत । देवर्षिगणांच्या सहित निघत । मोहासुरा मारण्या जात । त्याच्या  
नगरीं त्वेषानें ॥२॥ दैत्याधिपांसमवेत । मोहासुर बसला होता सभेंत ।  
अकस्मात नारद तेथ जात । गानपरायण देवर्षि ॥३॥ त्यांस पाहून  
मोहासुर । विनयें करी नमस्कार । आसन देउनी पूजा उपचार । करूनी  
नंतर विचारी ॥४॥ म्हणे मुने कांहीं विचित्र । पाहिलें का आपण  
परत्र । दैत्याचा प्रश्न ऐकून सुसूत्र । सांगे कथा तयासी ॥५॥ जरी  
पुण्य पावन कथा असत । दैत्यास ती विषासमान वाटत । नारद म्हणे  
हर्षयुक्त । मोहासुरा ऐक हितवार्ता ॥६॥ मी जें आश्चर्य पाहिलें ।  
तें सांगेन तुज सगळें । देवांनी असे विनविलें । महोदरासी तुझ्या वधार्थ  
॥७॥ त्यांनी केले तप । ध्यान पूजन अमाप । तोषविला देव सुरूष ।  
महोदर एकदन्त ॥८॥ तो मूषकारूढ होऊन । तुझ्यावरी येतसे चालून ।  
आता आहे दहा योजने । दूर तुझ्यापासुनी ॥९॥ ऐसे सांगून धरी मौन ।  
दैत्यराज झाला मनीं उद्विग्न । परी उग्र दुःख मनीं ठेवून । नारदास  
विचारी तो ॥१०॥ नारदमुने ऐका वृत्तान्त । मज मृत्यू नसे जगांत ।  
जो कोणी नामरूप युक्त । ऐशा कोणापासुनी ॥११॥ तेव्हां तो देवरक्षक  
महोदर । जरी आहे नामरूपधर । तो मज काय करील बध्द । मीच

त्यास मारीन ॥१२॥ मोहासुराचें तें वचन । ऐकून म्हणे नारद हसून ।  
 महायोगी मोहासुरा संबोधून । दैत्याधिपा ऐक हित ॥१३॥ महोदर नसे  
 नर । तैसाची तो ना कोणी असुर । देव अथवा गंधर्व । नसे  
 तो कोणी यक्ष राक्षस ॥१४॥ नामरूपविहिन वेदान्त । ब्रह्म जें असें  
 ख्यात । तो नामरूपाचा निर्माता येत । मोहासुरा तुज मारावया ॥१५॥  
 त्याचा क्रोध भयंकर । तो सर्वथैव असे अमर । म्हणोनि त्यास शरण  
 सत्वर । जाशील तर वाचशील ॥१६॥ तुज सुख प्राप्त होईल । हें  
 ऐकून दैत्यराज व्याकुल । योगज्ञा नारदा विनवी सबल । भ्रमनाश माझा  
 करावा ॥१७॥ जरी महोदर नामरूपहीन । तरी देहधारी कैसा तो अजून ।  
 नामरूप समन्वित म्हणून । वर्णन आपण करिता त्याचें ॥१८॥  
 नामरूपमय ब्रह्म असत । नामरूप विवर्जित । योगभावे ते सर्वत्र स्थित ।  
 यांत संशय कांहीं नसे ॥१९॥ हा आपुला हा पर । ऐसा मोह तेथ  
 ना भ्रमकर । देवदैत्यादी भेदासी ना थार । सर्वत्र समस्थित ब्रह्म ॥२०॥  
 हा महोदर जरी ब्रह्म असत । तरी देवपक्षपाती का होत ? । दैत्यांच्या  
 वधाचा करित । विचार कां तो सममती ? ॥२१॥ विप्रा हें वाटे विपरीत ।  
 आपुलें वचन सांप्रत । संशय माझ्या मनांत । प्रभो तो दूर करावा  
 ॥२२॥ त्या महोदराचें अन्य चेष्टित । सांगावें कैसें त्याचें रूप असत ।  
 कैसा स्वभाव पराक्रम वर्तत । तें सर्व सांगा मजला ॥२३॥ तो महोदर  
 कुठें निवसत । त्याचें ब्रह्मरूप कैसें असत । हें सर्व विस्तारें मजप्रत ।  
 करुणानिधे ज्ञान द्यावें ॥२४॥ सूर्य कथा सांगें पुढती । महायोगी स्मरे  
 गणपति । भक्तिभावे आपुल्या चित्तीं । नंतर त्यासी सांगतसे ॥२५॥  
 मोहासुरा महाभागा असत । मती तुझी योगिसंमत । योगरूपाविषयीं  
 ऐकण्या वांछित । म्हणोनि तुज सांगेन सारें ॥२६॥ एकमनें ऐक सांप्रत ।  
 हुंदीचें योगप्रद चरित । नामरूपमय वर्तत । जग सर्व हें चतुर्विध ॥२७॥



नामरूपविहीन जें असत । तें देहरूप जगाचें हित करित । त्या दोघांच्या  
 संयोगे होत । दैत्येंद्रा बोध सर्व संमत ॥२८॥ तें ब्रह्म पूर्णभावे संस्थित ।  
 योगवाचक तें ख्यात । दैत्यपुंगवा जाण तूं सांप्रत । तोच हा आला  
 महोदर ॥२९॥ देहदेहीकृत भोग उदरांत । स्वस्व आनंदपर जो समस्त ।  
 सर्वत्र जो विलसत । मुक्तभोग त्यास म्हणती ॥३०॥ जरी उदरभोग  
 भोगित । बाह्य परायण जीव जगांत । ते होती मरणयुक्त । स्वल्पकाळेंचि  
 दैत्येंद्रा ॥३१॥ स्वस्व आनंदमय भोग । सर्व भावे भोगितां सुयोग ।  
 सर्व ब्रह्मे तशी जगें सुभग । निश्चित होती विश्वांत ॥३२॥ विश्वां भिन्न  
 भोग आत्म्यांत । अमृतात्मक जो असत । एकभावमय भोगयुक्त । ऐसे  
 द्विविध वर्ततीं ॥३३॥ देहांत भिन्न असे जठर । आत्म्यांत जें संमत  
 उदर । एकभावात्मक तें अक्षर । जाण दैत्या योगसेवेनें ॥३४॥ जरी  
 विश्व आणि आत्मा योगविहीन । कां करिता विशेष यत्न । त्याचें सांगतों  
 तुज निदान । नाना रूपधर विश्व असे ॥३५॥ तें विश्व भोगार्थ जन्मत ।  
 नामरूपविहिन देही असत । विश्वासाठीं देहीं संजात । ऐसा हा  
 कार्यकारण भाव ॥३६॥ भोगाची जरी इच्छा नसेल । तर द्विविध  
 का होईल । म्हणोनि दैत्येंद्रा प्रबल । भोगयुक्त उभयही ते ॥३७॥  
 विश्वात्म्याच्या उदरात । गणनायक असे स्थित । म्हणोनि महोदर नामें  
 ख्यात । महात्मा तो जगांत ॥३८॥ द्विविधांचे जठर असत । स्वस्वभोग  
 परत्वे ख्यात । स्वल्पवाचक महामते वर्तत । ऐसें रहस्य जाणावें ॥३९॥  
 सर्वांच्या उदरांत सदा स्थित । विशेषत्वे तो अविरत । म्हणोनि महोदर  
 ऐसें वर्णित । वेदवादी त्यासी ॥४०॥ विश्व त्याचें देहमय ख्यात ।  
 आत्मवाचक मस्तक असत । त्यांच्या योगें जगी ज्ञात । गणेश तोची  
 गजानन ॥४१॥ ज्यापासून सकळ उत्पन्न । ज्याच्यांत अन्ती लय पावून ।  
 दैत्यनायका तेची प्रसन्न । गजरूप तूं जाणावें ॥४२॥ विश्वात्मे दोन

निर्मित । त्यांपासून ज्ञानार्थ जगांत । तपानें जेव्हां आराधित । देव देहधारी  
 तें जाहला ॥४३॥ त्याचा प्राकृत देह नसत । दैत्यपा सर्वाहून तो भिन्न  
 असत । भुक्तिमुक्तिसाठी घेत । स्वेच्छेनें देहधारणा तो ॥४४॥ स्वसंवेद्य  
 योगानें लाभत । गणनायक स्वसंवेद्य नगरांत । सिद्धि भ्रांतिप्रदा माया  
 असत । तिच्या प्रभावे भ्रम जनांसी ॥४५॥ बुद्धि भ्रांतिधरा ख्यात ।  
 चित्तरूपा ती विशेषतः असत । पंचविध आहे चित्त । त्याचें ऐश्वर्य  
 भ्रमात्मक ॥४६॥ त्याचा त्याग करित । तेव्हां योगज्ञा शांति लाभत ।  
 योगसेवेनें सतत । ऐसे सत्य जाण तूं ॥४७॥ सिद्धिबुद्धिचा स्वामी  
 प्रख्यात । महोदर हा आला असत । महादैत्या शरण जा तयाप्रत ।  
 भजन करी तयाचें ॥४८॥ अन्यथा तुजला मारील निश्चित । सुरासुरमय  
 विश्व तो निर्मित । स्वस्वधर्मसमायुक्त । त्यानें खेळतो विघ्न तो ॥४९॥  
 जेव्हां देव दैत्यांचा विनाश करिती । तेव्हां हा सिद्धिप्रद दैत्यांप्रती ।  
 देहधारी होऊनी जगतीं । असुरांसी वरदान देत असे ॥५०॥ परी  
 देवविनाश इच्छित । ते दैत्य जेव्हां दुष्टमती । तेव्हां हा महोदर जगतीं ।  
 पक्षपाती होत देवांचा ॥५१॥ दैत्यांचे तो हनन करित । दुष्टवृत्तींचा  
 नाश करित । धर्मनिष्ठांचा पक्ष घेत । महोदर देव गजानन ॥५२॥  
 देव संख्यायुत वृद्धिक्षयहीन । दैत्य अपार वृद्धिक्षययुक्त दुर्मन । त्या  
 दोघांचेही करी हनन । अधर्म जेव्हां ते आचरती ॥५३॥ स्वधर्मात जेव्हां  
 रत । होती हे सुरासुर जगांत । तेव्हां गणेश योगरूप निवसत ।  
 ब्रह्मनायक जठरांत ॥५४॥ ऐसें हें सर्व कथन केलें । दैत्या गणेशरूप  
 भलें । ब्रह्मभूतापासून उपजलें । जगद्ब्रह्म अंशांतून ॥५५॥ म्हणोनि  
 त्यास जा शरण । जरी टाळूं पाहसी मरण । भोग मोक्षप्राप्तीकारण ।  
 जीविताची आशा जरी ॥५६॥ ऐसें बोलून अन्तर्धान । नारद मुनि पावले  
 करुणाघन । अविरत करी तो वीणावादन । गणेश गानीं निमग्न जे



॥५७॥ ओमिति श्रीमदान्त्ये पुराणोपनिषदि श्रीमन्मौद्गले महापुराणे  
तृतीये खंडे महोदरचरिते मोहामुरझानप्रदानं नाम नवमोऽध्यायः  
समाप्तः । श्रीगजाननार्पणमस्तु ।

(अध्याय नववा संपूर्ण)

ॐ श्रीगणेशाय नमः । सूर्य कथा पुढती सांगत । नारदमुनी परतूनि  
जात । तेव्हां मोहासुर हर्षित । विचार करी स्वचितीं ॥१॥ जाऊन  
बैसला एकांतांत । गणेशाचें ध्यान करित । महोदराचा महिमा मनांत ।  
जाणून हर्षित जाहला ॥२॥ शुक्रासन्निध जाऊन । त्यासी करी सर्व  
कथन । आपुल्या गृहासी परतून । गणेशावरी मोहित झाला ॥३॥  
मोहासुर झाला मोहवर्जित । त्या समयीं विष्णु तेथें येत । सामोपचारार्थ  
पाठवित । गणराज तेश्व त्यासी ॥४॥ केशवाचा मान करून । मोहासुर  
करी त्याचें पूजन । महादैत्य प्रतापवान । शुभ आसनीं बैसवोनी ॥५॥  
महाविष्णूस विचारीत । म्हणे येथें का आलासी सांप्रत । सांग आपुलें  
इच्छित । सफल मी तें करीन ॥६॥ तेव्हां विष्णु त्यासी म्हणत ।  
महोदर समीप आला असत । धर्मरक्षणीं तत्पर जगांत । त्यानें मज  
पाठविलें ॥७॥ देव मुनींनी युक्त । सामोपचार करण्या तुजप्रत ।  
मित्रभाव तो वांछित । दैत्यनायका तुझ्यासर्वें ॥८॥ देहदेहीमय ब्रह्म ।  
गणनायक हा अनुपम । तत्त्वदर्शी मुनी सांगती मर्म । ज्या महोदर देवांचें  
॥९॥ सर्वांच्या उदरीं निवसत । भोग भोगी जो समस्त । म्हणोनि  
महोदर नाम ख्यात । स्वल्पोदर आम्हीं सारे ॥१०॥ नगरापासून  
दशयोजन । आला असे महोदर महान । देव विप्रादी करिती स्तवन ।  
त्यानें निरोप सांगितला ॥११॥ तोच मी तुज सांगेन । सर्वभावज्ञा ऐक  
वचन । महोदराची आज्ञा मानून । जीवन करी सुखपूर्ण ॥१२॥

विरोधभाव सोडून । दैत्येन्द्रा भूषवी आपुलें स्थान । देवांसी हविर्भाग  
 मिळून । ब्राह्मण होवोत कर्मनिष्ठ ॥१३॥ असोत लोक वर्णाश्रमयुत ।  
 तैसेचि ते दुःखवर्जित । व्हावें तूं सामभावयुक्त । अन्यथा युद्धासी सज्ज  
 व्हावें ॥१४॥ ऐसें हें गणेशाचें वचन । महाभागा तूं मानून । मित्रत्व  
 भाव स्विकारून । कल्याण साधी आपुलें ॥१५॥ सूर्य सांगे वृत्तान्त ।  
 विष्णूचें वचन ऐकून म्हणत । मोहासुर प्रसन्नचित्त । महाबळी तो दैत्येंद्र  
 ॥१६॥ विष्णो तूं सांगसी हित । सुखकारक जें योग्य असत । तैसेचि  
 मी करीन त्वरित । महोदरासी तोषवीन ॥१७॥ ऐसें बोलून विष्णूप्रत ।  
 दैत्यांसी तो बोलवित । विष्णूचा उपदेश कथन करित । तेव्हां दैत्य  
 क्रुद्ध झाले ॥१८॥ मोहासुराचें ऐकून वचन । निर्णय त्याचा जाणून ।  
 पाताळांत करिती गमन । भयव्याकुळ ते सारे ॥१९॥ शुक्राचार्यासहित ।  
 मोहासुर नंतर प्रतापवंत । विष्णूसह गणेशासी शरण जात । विप्रांनो  
 एका ही कथा ॥२०॥ महोदरासमीप जाऊन । दैत्येन्द्र करी वंदन ।  
 भक्तिभावे करून पूजन । स्तुतिस्तोत्र गाई त्याचें ॥२१॥ ब्रह्मरूपासी  
 महोदरासी । सुरूपासी भोगभोक्त्यासी । देहदेहीमयासी । त्रिनेत्रधरासी  
 नमन माझें ॥२२॥ मूषकारूढ देवासी । चतुर्भुजासी देवपतीसी ।  
 अनादीसी सर्वादि रुपासी । विनायकासी नमन असो ॥२३॥ हेरंबासी  
 दीनपालासी । गणेशासी निजानंदपतीसी । ब्रह्मनायकासी ब्रह्मभूतासी ।  
 सिद्धिबुद्धि प्रदात्यासी नमन ॥२४॥ ब्रह्मासी ब्रह्मदात्यासी ।  
 योगशांतिमयासी योगपतीसी । योग्यासी योगदायकासी । एकदन्तासी  
 नमन असो ॥२५॥ सिद्धिबुद्धिपतीसी । नाथासी शूर्पकर्णासी । शूरासी  
 सर्वास मोहकर्त्यासी । भक्तांसी सुखदायका नमन ॥२६॥ वीरासी  
 अभक्तां विघ्नकर्त्यासी । मायावीसी मायाधारासी । मायेनें  
 भ्रांतिदायकासी । महोदरासी नमन असो ॥२७॥ जेश्व वेदही मौन



पावलें । तिथें माझे शब्द कैसे पुरले । तरी गणाध्यक्षा मी गाईलें ।  
 भक्तिभावें तुझें स्तोत्र ॥२८॥ धन्य माझी मातापिता जगांत । ज्ञान  
 तप स्वाध्याय समस्त । धन्य देवेशा शरीर असत । जेणें पदांबुज पाहिले  
 तुझें ॥२९॥ ऐसें बोलून करी नमन । महोदर बोले वचन शोभन ।  
 महासुरा वरदान । माग मनोवांछित ॥३०॥ तुझ्या भक्तीनें मोहित ।  
 देईन मी समस्त । तुज मारण्या आलों क्रोधसंयुत । परी शरणागता  
 न मारी मी ॥३१॥ तूं रचिलेलें स्तोत्र वाचित । अथवा जो हें ऐकत ।  
 त्याचा मोह नष्ट होत । भुक्तिमुक्ति त्यांस मिळे ॥३२॥ धन्यधान्यादिक  
 त्यांस लाभेल । पुत्रपौत्रादींचें सुख विमल । गणेश वरदान ऐकून प्रबल ।  
 मोहासुर हर्षित जाहला ॥३३॥ हात जोडून म्हणे वचन । महोदरा  
 जरी तूं प्रसन्न । तरी तुझ्या पादपद्मीं माझें मन । दृढ होईल ऐसें  
 करी ॥३४॥ तुझ्या भक्तांचें मित्रत्व लाभावें । ऐसे वरदान मज द्यावें ।  
 मोहासुराचें वाक्य हें बरवें । ऐकून तोषला महोदर ॥३५॥ तयासी  
 म्हणे महोदर । माझी दृढ भक्ति समग्र । तुझ्या मनीं होईल स्थिर ।  
 निःसंशय मोहासुरा ॥३६॥ कर्मज्ञानादि भावांत । जेथ माझें पूजन  
 होत । तैसेचि स्मरण अविरत । तेथ भोगभोक्ता होशील ॥३७॥  
 आपुल्या स्थानीं राहून । स्वधर्माचें करी पालन । माझ्या भक्ता  
 मोहविहिन । करी सर्वदा मोहासुरा ॥३८॥ त्याची आज्ञा मानून ।  
 मोहासुर जाई परतून । शांतियुक्त मनीं होऊन । गणेशचिंतनीं निमग्न  
 झाला ॥३९॥ ओमिति श्रीमदान्त्ये पुराणोपनिषदि श्रीमन्मौद्गले महापुराणे  
 तृतीये खंडे महोदरचरिते मोहासुरशांतिवर्णनं नाम दशमोऽध्यायः  
 समाप्तः । श्रीगजाननार्पणमस्तु ।

(अध्याय दहावा संपूर्ण)

ॐ श्रीगणेशाय नमः । सूर्य कथा पुढती सांगत । मोहासुर जेव्हां स्वगृहीं  
 परतत । होऊनिया शांतचित्त । देवमुनी महोदरा पूजिती ॥१॥ पूजा  
 करुनी भक्तिसंयुत । गणेशासी नमन करित । विविध प्रकारें स्तुति  
 करित । हर्षयुक्त ते देवऋषि ॥२॥ अमित विक्रमा निरंजना ।  
 अमेयमायिका गजानना । गणेश्वरा मायिकामोहना । नमन तुजला वारंवार  
 ॥३॥ मनोवाणी विहीना । मनोवाचायुक्ता गजानना । अयोगसंयोगमया  
 दुंदे वंदना । महोदरा तुज वारंवार ॥४॥ विदेहरूपासी बोधकासी ।  
 सोऽहंपद भोक्त्यासी । सुबिंदु आत्मक देहगासी । महोदरा तुज नमन  
 असो ॥५॥ गणेशरूपासी सुषुप्तिकासी । सूक्ष्मासी जागृतासी । हरीश  
 ब्रह्मादिक संस्थितासी । महोदरा तुज नमन असो ॥६॥ शुभ अशुभ  
 आकार धारकासी । शुभअशुभांत प्रथम पूज्यासी । शुभाशुभकर्मांत  
 सिद्धिप्रदासी । महोदरा तुज नमन असो ॥७॥ कालप्रकाशरूपासी ।  
 कर्त्यासी क्रियास्वरूपासी । भानूसी शक्तिप्रदात्यासी । महोदरा तुज  
 नमन असो ॥८॥ यम चंद्र वायुरूपासी । कुबेरासी पुरंदरासी ।  
 शिवरूपासी वह्निरूपासी । महोदरा तुज नमन असो ॥९॥ नैर्ऋतासी  
 अनंतरूपासी । प्रजापतीसी पाशधरासी । जलेशकायासी दिशामयासी ।  
 महोदरा तुज नमन असो ॥१०॥ दिगीशपालासी सुरासुरमयासी । सुरासुर  
 आकारधारकासी । पिशाच्च गंधर्वमयासी । महोदरा तुज नमन असो  
 ॥११॥ धरास्वरूपासी जलप्रकाशासी । जलस्वरूपासी तेजासी । वायूसी  
 आकाशमयधारासी । महोदरा तुज नमन असो ॥१२॥ अनादि मध्यान्त  
 विहारकासी । सदा आदि मध्यान्तमयासी । तत्त्वप्रकाशासीं तत्त्वमूर्तीसी ।  
 महोदरा तुज नमन असो ॥१३॥ नरासी वर्णाश्रम संस्थितासी ।  
 द्विजस्वरूपासी नराधिपासी । वैश्य शूद्रासी अंतिमासी । महोदरा तुज  
 नमन असो ॥१४॥ गुरुच्या आधीन स्वरूपासी । गृहस्थ वानप्रस्थ



परित्राजकासी । तैसेचि वर्णाश्रमहीन योग्यासी । महोदरा तुज नमन  
 असो ॥१५॥ वृक्षलता तृण संस्थितासी । धराधराकारमयासी ।  
 पशुस्वरूपासी पक्ष्यासी । महोदरा तुज नमन असो ॥१६॥ रसस्वरूपासी  
 रसाधिपासी । अन्नरूपासी जीवनासी । चराचराकारमय नागासी ।  
 महोदरा तुज नमन असो ॥१७॥ अंकुशादि सुचिन्ह शोभितासी । मूषक  
 ध्वजासी मूषकवाहनासी । त्रिनेत्रधरासी शूर्पकर्णासी । महोदरा तुज नमन  
 असो ॥१८॥ स्वानंद लोकाधिपासी । देवदेवासी परमात्म्यासी ।  
 सिद्धिबुद्धि प्रभावासी । महोदरा तुज नमन असो ॥१९॥ एकदन्तासी  
 चतुर्भुजासी । आदिपूज्यासी वस्त्रभूषितासी । प्रमोदामोदादि गणस्तुतासी ।  
 महोदरा तुज नमन असो ॥२०॥ सदा इक्षु समुद्रामृत करकमलासी ।  
 गणेशासी हेरंबासी । भक्तपोषकासी विकारहीनासी । महोदरा तुज नमन  
 असो ॥२१॥ विश्वोदरीं प्रवेश करुन । भोग भोगिनी सुबोध मन ।  
 विश्वमया अल्पोदरा हो प्रसन्न । महोदरा तुज नमन असो ॥२२॥ देवमुख्य  
 जे भोग भोगितीं । त्यांच्या रूपें ते तुलाचि पावती । तूंच सुखभोग भोगिनी  
 जगतीं । महोदरा तुज नमन असो ॥२३॥ ऐसी स्तुति ते करित ।  
 सुरऋषि भक्तिरसयुक्त । आनंदानें ते नाचत । रोमांच उठले सर्वांगीं  
 ॥२४॥ कंठ आला दाटून । डोळ्यांतून आनंदाश्रूं पतन । तयांसी म्हणे  
 गजानन । भक्तवत्सल महोदर ॥२५॥ देवांनो, मुनिगणांनो मागावें ।  
 जें जें इच्छित स्वभावें । तें सर्वही मी पूर्ण करावें । भक्तिस्तोत्रें संतुष्ट  
 मी ॥२६॥ गणेशाचें वचन ऐकून । सुरऋषि म्हणती हर्षित मन ।  
 पुनःपुन्हा प्रणाम करुन । गणनाथा तुझी भक्ति देई ॥२७॥ तुझ्या  
 भक्तीनें व्हावें तृप्त । मोहासुरा केलेंस शांतियुक्त । दुष्ट असुनी झाला  
 पुनीत । सर्व जगाचें पालन केलें ॥२८॥ आता आम्हां तापहीन ।  
 केलेत गजानन होऊन प्रसन्न । अनाथांचा नाथ तूं मनमोहन । प्रणाम

करितों मनोभावें ॥२९॥ त्यांसी वरदान देऊन । गणेश पावले  
 अन्तर्धान । देवमुनि जाती परतून । आपापल्या सदनांत ॥३०॥ लोक झाले  
 स्वधर्मरत । त्यांचा संताप दूर होत । जगासी मोहहीन करित ।  
 मोहासुरासी देत शांति ॥३१॥ ऐसा हा प्रतापी महोदर । त्याचे विविध  
 अवतार । वर्णन करण्या अशक्य समग्र । चरित्र त्याचें अद्भुत ॥३२॥  
 सीतावियोगें जेव्हां आर्त । राम तेव्हां शरण जात । अन्तीं महोदर शांत  
 करित । भक्ति त्याची पाहुनि ॥३३॥ सीतेसहित भजन करित ।  
 महोदराची मूर्ति स्थापित । श्रीराम दक्षिण दिशेंत । प्रसिद्ध झालें तें  
 स्थान ॥३४॥ ऐसें हें महोदराचें चरित । मोहनाशक शांतिप्रद पुनीत ।  
 द्विजांनो सांगितले तुम्हांप्रत । पाठका वाचका शांति लाभे ॥३५॥  
 भुक्तिमुक्ति लाभेल । संशय मनींचा नष्ट होईल । सूर्य म्हणे विप्र  
 विफल । मजला परात्पर मानिती जें ॥३६॥ त्यांसी स्वल्पयोग ज्ञान ।  
 ऐका ऐसें माझें वचन । म्हणोनि भक्तिभावें भजन । करितों मी गणेशाचें  
 ॥३७॥ ऐसें हें माझें चरित । सांगितलें तुम्हां समस्त । वालखिल्य  
 मुनींनो सुविहित । मनन करा त्याचें ॥३८॥ ओमिति श्रीमदान्ते  
 पुराणोपनिषदि श्रीमन्मौद्गले महापुराणे तृतीये खंडे महोदरचरिते  
 महोदरांऽतर्धानं नामैकादशोऽध्यायः समाप्तः । श्रीगजाननार्पणमस्तु ।

(अध्याय अकरावा संपूर्ण)

ॐ श्रीगणेशाय नमः । मुद्गल म्हणती दक्ष प्रजापतीस । सूर्ये सांगितलें  
 सुरस । महोदर कथानक वालखिल्यांस । ऐकून विस्मित ते झाले  
 ॥१॥ धारण करिती मानसांत । गणेश सुशांतिप्रद योगरूप युक्त ।  
 भानूनें बोधितां संदेह नसत । अल्पही त्यांच्या मानसीं ॥२॥ हर्षयुक्त  
 होऊन विचारिती । वालखिल्य ते सूर्याप्रती । महोदराचें चरित्र प्रीति ।



पुनरपि भक्तिभावानें ॥३॥ वालखिल्य सूर्यासी म्हणत । सूर्या तूं धन्य  
 जगतांत । योगशांति प्रकाशक बलयुक्त । बोध आम्हांसी आपण केला  
 ॥४॥ गणेशाचा धन्य जन्म । कथा त्याच्या उत्तम । महाप्रभो त्या ऐकून ।  
 मानसीं संतुष्ट जाहलों ॥५॥ महाभागा तूं सर्वज्ञ अससी । साक्षात्  
 गणपति वाटसी । आत्माकारें सूर्य तूं जगासी । यांत अद्भुत कांहीं  
 नसे ॥६॥ आतां देवेशा आम्हांप्रत । सांगावां समग्र वृत्तान्त । राम  
 केव्हा भजन करित । गणपतीचें भक्तिभावे ॥७॥ धन्य ते पुरुष जगांत ।  
 जे गणेशकथांत मग्न होत । तैसेचि जे त्या सांगत । ऐकतां योगशांति  
 लाभ ॥८॥ मुद्गल म्हणती दक्षाप्रत । वालखिल्य ऐसें जेव्हां विनवित ।  
 रविदेव होऊन हर्षित । म्हणे सांगेन तो वृत्तान्त ॥९॥ येथ इतिहास  
 पुरातन । नारायण मार्कंडेय संवाद पावन । मृकंडाचा सुत महान ।  
 तोचि मार्कंडेय मुनी ॥१०॥ मौजींबंधनानंतर आचरित । परम तप तो  
 ब्रह्मचर्ययुत । वेदशास्त्रज्ञ मोक्ष वांछित । गायत्री जप विशेष करी ॥११॥  
 अयुत वर्षे ऐसीं जात । तेव्हां त्याच्या आश्रमांत । पार्वतीसहित शंकर  
 येत । गणांसह आपुल्या ॥१२॥ निमग्न विष्णूच्या ध्यानांत । मार्कंडेय  
 बसला होता निवान्त । त्यांस आगमन न कळत । महेशाचें त्या वेळीं  
 ॥१३॥ तेव्हां शिव काय करित । योगमायाबळें प्रवेशत । मार्कंडेयाच्या  
 हृदयांत । आश्चर्यकारक कृत्य तें ॥१४॥ विष्णूस लोपवी हृदयांतून ।  
 शंकरास पाहून विस्मितमन । सोडोनियां त्वरित ध्यान । प्रणाम करी तो  
 शंकरासी ॥१५॥ अथर्वशीर्षे स्तवन करुन । शंभूस भक्तिभावे पूजून ।  
 त्याच्या पुढती उभा राहून । प्रणाम करी पुनरपि ॥१६॥ महादेव तयासी  
 म्हणत । वर माग मनोवांछित । तुझ्या तपें मीं संतुष्ट असत । गायत्रीजप  
 माहात्म्यें ॥१७॥ गायत्री असे वेदमाता । ॐकार हा म्हणती पिता ।  
 ॐकारापासून तत्त्वता । तापसोत्तमा जन्म आमुचा ॥१८॥ म्हणोनि

गायत्रीच्या जपानें होत । संतोष माझ्या मनांत । गंभीर स्तुतीनें मी सुप्रीत ।  
 वांच्छित विप्रा देईन ॥१९॥ यांत कांही संशय नसत । ऐसें शिवाचें  
 वचन ऐकत । तेव्हां महामुनी त्यासी म्हणत । भक्ति तुझी दे मजला  
 ॥२०॥ संसार सागरांतून मुक्ति । मिळावी ही इच्छा चित्तीं । तेव्हां  
 आपुल्या भक्ताप्रती । शिव वरदान देता झाला ॥२१॥ माझी भक्ति  
 दृढ होईल । शाश्वत मुक्ति तुज लाभेज । सप्तकल्प जीवन होईल ।  
 इच्छिंसी तें तें सफल होय ॥२२॥ ऐसें वरदान देऊन । शक्तिसहित  
 पावला अन्तर्धान । मार्कंडेय खिन्न मन । महर्षीनो बसला तेव्हां ॥२३॥  
 गायत्री रूपधारी मंत्रशक्ति । देवता शंभुरूपा ती कल्पिते । शैवमार्गे  
 शंभूची महती । मार्कंडेय मुनी गाती ॥२४॥ कलात्मक महेशान ।  
 तैसाचि तो मोहहीन । तेव्हां शिवशक्ति माहात्म्ययुक्त पावन । पुराण  
 सर्वसिद्धिकर त्यासी सांगितलें ॥२५॥ ऐसा बहुकाळ जात । तेव्हां  
 नरनारायण उभय जात । मार्कंडेयाच्या आश्रमांत । परमेश्वर देवर्षीस  
 भेटण्यासी ॥२६॥ वालखिल्य सूर्यास विनविती । महाभागा वर्णावी  
 त्यांची महती । परमेश्वरसंज्ञ ते असती । नरनारायण कां जगांत ? ॥२७॥  
 भानू तयांसी सांगत । माझा पुत्र धर्म आचरित । विष्णूचे तप अविरत ।  
 तेणें तोषला विष्णुदेव ॥२८॥ कीर्ति पत्नीसहित । विष्णुसी धर्म  
 विनवित । आमुचा पुत्र व्हावे म्हणत । त्यानें तें मान्य केलें ॥२९॥  
 नरनारायण तयांचे सुत । नर जीवमय ख्यात । परमात्मा नारायण असत ।  
 त्यांच्या योगें वैष्णवब्रह्म ॥३०॥ म्हणून मी नरनारायणासी म्हणत । परमेश्वर  
 ऐसें आदरयुक्त । धर्माची आज्ञा घेऊन जात । ते दोघे निमिषारण्यां ॥३१॥  
 तेथ ते परम तप आचरित । स्वयं विष्णु तेथ अवतरत । त्यांस पाहून  
 दोघे स्तवित । केशवासी स्तोत्रांनी ॥३२॥ भक्तिभावे प्रणाम करिती ।  
 महाविष्णू तयांसी म्हणती । महामुनीनो जें जें चित्तीं । तें तें सर्वही



मागून घ्या ॥३३॥ तेव्हा ते दोघे केशवाप्रत । परम धार्मिक नम्रत्वे  
 प्रार्थित । महाभागा सर्व शांतिकर जगांत । ऐसा योग सांगावा ॥३४॥  
 महायोगी गाणपत्य प्रिय सांगत । शांतिप्रद योग त्यांसी हर्षित । चित्त  
 पंचविध ख्यात । त्याचें ऐश्वर्य मायावी ॥३५॥ त्याचा त्याग करून ।  
 शांतियोगाची प्राप्ति पावन । जें जें चित्त वांछी उन्मन । तें तें योगरूप  
 करावें ॥३६॥ तदाकार समाधीनें ऐसे करावें । जें जें चित्तासी न  
 ज्ञात । तें तें मानावें निवृत्तिवाचक । योगरूप करावें योगसेवेनें ॥३७॥  
 चित्तांत चिंतामणि विराजत । नित्य चित्तचालक तो असत ।  
 त्याचें भजन करितां चित्त । शांतिरूप होईल ॥३८॥ चित्त  
 इच्छितें धर्म अर्थ काम । ब्रह्मभूतत्व मोक्ष अनुपम । भ्रमयुक्त तें संशय  
 परम । मायामोहयुक्त चित्त ॥३९॥ नाना भावांत लालस । मायाहीन  
 चित्त सुरस । तेचि शांतिरूप होण्यास । पात्र मानिती जाणते ॥४०॥  
 मी चिंतामणि स्वयं असता । अभिन्नत्व माझें तत्त्वता । तरी भ्रमात्मिका  
 माया आतां । का भुलविते मजलागीं ॥४१॥ ऐसा विचार करून ।  
 योगामार्गानें चित्त त्यजून । महामुनींनो शांतियोग स्वरूप शोभन । व्हाल  
 तुम्हीं निःसंशय ॥४२॥ ऐसें बोलून अन्तर्धान । विष्णु पावले प्रसन्न ।  
 वैकुंठांत ते जाती तत्क्षण । नरनारायण शांति लाभले ॥४३॥ ओमिति  
 श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे  
 महोदरचरिते नरनारायणविष्णुसंवादो नाम द्वादशोऽध्यायः समाप्तः ।  
 श्रीगजाननार्पणमस्तु ।

(अध्याय बारांवा संपूर्ण)

ॐ श्रीगणेशाय नमः । वालखिल्य म्हणती भानूसी । तदनंतर नरनारायण  
 ऋषि । काय करिती तें आम्हांसी । सांगावें समस्त विशेषें ॥१॥ भानु

म्हणे तयांप्रत । ते नरनारायण ब्रह्मभूत । विष्णूनें सांगितला आचरित ।  
 योग ते परम श्रद्धेने ॥२॥ क्रमानें शांति तया प्राप्त । ते दोघे गाणपत्य  
 होत । गणेशाचा महामंत्र जपत । शिवानें जो त्यांस दिला ॥३॥ हेरंबाचा  
 मंत्र जपत । चार अक्षरांचा ते पुनीत । रत्नमयी मूर्ति स्थापित । पूजा  
 करिती तिचेची ॥४॥ ते महामुनी हृदयांत । हेरंबाचें ध्यान करित ।  
 शांतिलाभ तयांप्रत । गजानन न सोडिती क्षणभरही ॥५॥ ऐसी शंभर  
 वर्षे उलटत । नरनारायण उपासनारत । तेव्हां त्यांच्या आश्रमांत । हेरंब  
 अवतरे सिंहवाहन ॥६॥ नाग यज्ञोपवीतयुक्त । चतुर्बाहुधर त्रिनेत्रयुत ।  
 सिद्धिबुद्धिच्या सहित । लंबोदर भूषित अलंकारें ॥७॥ पुष्पमय माळा  
 त्याच्या गळ्यांत । त्रिशूळ मुद्गर हातीं असत । अंकुशही तेजे तळपत ।  
 तेजःपुंज हेरंब तो ॥८॥ ऐशा हेरंबा पाहून । मुनिश्रेष्ठ करिती साष्टांग  
 नमन । नंतर करिती यथाविधि पूजन । स्तवन करिती भक्तिभावें ॥९॥  
 गणनाथासी भक्तसंरक्षकासी । भक्तांसी भक्तिदात्यासी । हेरंबासी  
 अनाथनाथासी । गजवक्त्रासी नमन असो ॥१०॥ चतुर्बाहुधरासी  
 लंबोदरासी । हुंडीसी सर्व सारासी । नाना भेद प्रचारकासी । भेदहीना  
 देवा नमन ॥११॥ चिंतामणीसी सिद्धिबुद्धिपतीसी । योगासी  
 योगनाथासी । शूर्पकर्णासी सगुणासी । निर्गुणासी नमन असो ॥१२॥  
 परमात्म्यासी सर्वपूज्यासी । सर्वासी देवदेवासी । ब्रह्मांच्या ब्रह्मासी ।  
 सदा शांतिप्रदा नमन ॥१३॥ सुखशांतिधारकासी । नाभिशेषासी  
 पूर्णासी । पूर्णनाथासी पूर्णानंदासी । योगमाया चालका नमन ॥१४॥  
 खेलकासी अनादीसी । आदिमध्यांत मूर्तीसी । स्रष्ट्यासी पात्रासी  
 संहर्त्यासी । सिंहवाहनासी नमन असो ॥१५॥ अभिमान रहितांच्या  
 नाथासी । म्हणोनी हेरंब नामें ख्यातासी । विनायकासी गजाननासी ।  
 पुनःपुन्हा नमन असो ॥१६॥ योगाभेदमया स्तवन । काय करावें



आम्ही दीन । म्हणोनी भक्तिभावे वंदन । करितो आतां तुष्ट व्हावे  
 ॥१७॥ ऐसी स्तुति गाऊन । नरनारायण झाले पदलीन । त्यांसी उठवून  
 गणेशान । घनगंभीर स्वरे म्हणे ॥१८॥ मी तुमचा भक्तियंत्रित । वर  
 देईन जो ईप्सित । महाभागांनो तुम्ही जगांत । योगमार्ग प्रकाशक  
 ॥१९॥ तुम्हीं रचिलेलें स्तोत्र वाचील । अथवा जो हें ऐकेल । त्यांसी  
 भुक्तिमुक्तिप्रद होईल । प्रीतिप्रद मज लागी ॥२०॥ जें जें इच्छिती तें  
 तें देईन । स्तोत्रपाठें मी प्रसन्न । माझी भक्ति लाभून । सिद्धि समस्त प्राप्त  
 होय ॥२१॥ भानु सांगे हेरंबवचन । ऐकून नरनारायण हर्षित मन ।  
 आदरें करांजली जोडून । विनविती ते गजाननासी ॥२२॥ जरी विघ्नपा  
 तूं प्रसन्न । वर देण्यासी उद्युक्त मन । तरी देई भक्ति तव पावन ।  
 अव्यभिचारिणी दृढतर ॥२३॥ तथास्तु ऐसें वचन । बोलून पावला  
 अन्तर्धान । स्वानंदलोकीं परतून । निजानंदी निमग्न झाला ॥२४॥  
 तदनंतर ते अत्यंत । गणेश भजनीं नरनारायण रत । हेरंब हेरंब ऐसा  
 उच्चारित । मंत्र सर्वदा मुखानें ॥२५॥ ऐसा बहुत काळ जात । तदनंतर  
 मार्कंडेयाच्या आश्रमांत । ज्ञानदानार्थ ते जात । करुणायुक्त मानसानें  
 ॥२६॥ नरनारायणांसी पाहून । मार्कंडेय करी साष्टांग नमन । करी  
 भक्तिभावे पूजन । पाद संवाहन तदनंतर ॥२७॥ त्यांसी विनीतात्मा  
 म्हणत । मार्कंडेय महामुनी तृप्त । धन्य माझा जन्म तप वाटत । विद्या  
 ज्ञानादि सर्व ॥२८॥ धन्य माझी मातापिता । तुमचें चरण पाहिले आतां ।  
 ऐसी नानाविध स्तुति करितां । भक्तिभावे तुष्ट झाले ॥२९॥ मार्कंडेया  
 मनोवांछित । माग तूं वर त्वरित । तुझ्या आतिथ्यें संतुष्ट चित्त । पुरवूं  
 तुझ्या मनकामना ॥३०॥ त्यांचे वचन ऐकून । मार्कंडेय प्रतापवान ।  
 भक्तिपूर्वक मान लववून । वंदन करूनी म्हणे त्यांसी ॥३१॥ ज्ञान  
 पूर्ण शांतिप्रद । सांगावे मजला विशद । त्यानें तृप्त होऊन सुखद ।

शांतियोग आचरीन ॥३२॥ महामाया मज दाखवावी । तीस जाणून मी  
त्यागावी । गुरुच्या पायी जडावी । दृढ भक्ति हा वर द्यावा  
॥३३॥ रवि म्हणे नरनारायण देत । वरदान तें तथाप्रत । शांति  
योगप्रद गणेशज्ञान सांगत । मुनिपुंगव उत्तम त्यासी ॥३४॥ ओमिति  
श्रीमदान्त्ये पुराणोपनिषदि श्रीमन्मौद्गले महापुराणे तृतीये खंडे  
महोदरचरिते नरनारायणामार्कंडेयसमागमोनाम त्रयोदशोऽध्यायः समाप्तः ।  
श्रीगजाननार्पणमस्तु ।

(अध्याय तेरावा संपूर्ण)

ॐ श्रीगणेशाय नमः । नरनारायण शांतीमयपूर्ण ज्ञान सांगती । मार्कंडेय  
मुनी श्रेष्ठ ऐकती । तपानें ब्रह्मचर्यें सिद्ध अससी । ज्ञानग्रहणार्थ येथे  
निःसंशय ॥१॥ शिवानें रामचंद्रासी कथिलें । हें योगदायक ज्ञान पूर्वी तेणें  
जाहलें । लक्ष्मणाग्रज शांत भले । राज्यसंगे विसरले जें ॥२॥ वसिष्ठांचा  
उपदेश ऐकत । तेव्हां पुनरपि तें ज्ञान लाभत । मार्कंडेय विचारित । कोण  
हा राम महाभाग ॥३॥ जन्मला कोणत्या वंशांत । कोणाचा तो पुत्र  
असत । हें सर्व सांगा मजप्रत । नरनारायण महामुनींनो ॥४॥ रवि  
वालखिल्यास सांगत । ऐसें ऐकून मार्कंडेयाचें प्रार्थित । ते मुनी होऊनी  
परमप्रीत । चरित्र वर्णित राघवाचें ॥५॥ ब्रह्माचा पुत्र मरीची असत ।  
कश्यप त्यापासून जन्मत । अदितीपासून कश्यपा लाभत । सूर्य पुत्र जो  
आत्मा जगाचा ॥६॥ सूर्यापासून जन्मत । मनुनामक श्रेष्ठ सुत । वैवस्वत  
तो प्रख्यात । प्रसिद्ध सातव्या भूमंडळी ॥७॥ ब्रह्माचा एक दिवस  
असत । चतुर्युग सहस्र एवढा विस्तृत । तेवढीच रात्र एक वर्णित । काळवादी  
महामुनी ॥८॥ आपापल्या कालें प्रेरित । चवदा मनू क्षत्रकर्मांत । एक  
सप्तती यांची अधिक असत । चार मन्वंतरे युगांची ॥९॥ स्वायंभू आदी



मनू ख्यात । स्वाधिकारें भिन्न असत । त्यांचें षट्क असे वर्णित । मनुपुत्र  
विष्णूचे अवतार ॥१०॥ विभागशः प्रकाशवित । सर्व धर्म मनू  
प्रख्यात । देव विप्र सप्त पुरंदर कीर्तित । मनूचे अंश ते सारे ॥११॥  
भूमिपालन करावें पाळोनी विधान । वर्णाश्रमांचें नियमन । तत्त्वमार्गे  
कर्मज्ञानादिसाधन । ऋषिगणांनी करावें ॥१२॥ मनु सांगे यजमानाचे  
कार्य करावें । आपुला त्या मन्वंतरी बरवें । त्रिभुवन वृष्ट्यादीनें तारावे ।  
महेंद्रानें कर्मानुसार ॥१३॥ कर्मफलानुसार पाळावें । देवानी यज्ञभाग  
स्वीकारावे । कर्मकर्त्यास फल द्यावें । आदरपूर्वक तयांनी ॥१४॥ जेव्हां  
दैत्यांपासून भय संभवत । इंद्रासी तेव्हां कलांशें रक्षित विडौजसा  
त्या इंद्रासी त्वरित । विष्णु पालक सर्वांचा ॥१५॥ मनूच्या पुत्रपौत्रांनी  
करावें । प्रजापालन सर्वभावे । क्षात्रधर्मपरायण रहावें । ऐसे षट्क  
समाख्यात ॥१६॥ एक मन्वंतर होता समाप्त । दुसऱ्याचा उदय होत ।  
कर्मानंतर ज्ञाननिष्ठ होत । षट्क नित्य आदरानें ॥१७॥ तपानें देह  
सोडून । जावें स्वधामीं परतून । तोच लय नामें ख्यात असून । मन्वंतर  
लयात्मक म्हणती ॥१८॥ तेश्व सर्व जन लय पावती । स्थावर जंगमही  
अन्तीं । द्वितीय मनुमुख्य जेव्हां उदित होती । भृगवादी निर्मिति स्वतः तें  
॥१९॥ योगसेवनें आपणा निर्मित । चराचरमयी सृष्टि घडवित । ऐशीं  
मन्वंतरे ख्यात । जाणावीं हीं विबुधांनी ॥२०॥ ब्रह्म्याचा  
दिवसान्त होत । तेव्हा नैमित्तिक लय घडत । त्रैलोक्याचा नाश निश्चित ।  
त्यासमयीं होत असे ॥२१॥ ऐशा दिनक्रमें ब्रह्मदेवाचें असत । शतवर्ष  
आयुष्य संशयातीत । तें पूर्ण आयुष्य भोगितां पावत । पितामहही लयांत  
मृत्यू ॥२२॥ ऐशा क्रमानें त्रैगुण्य असत । नाशरूप तें ख्यात ।  
जन्ममृत्युमयी माया जगांत । नाना द्वंद्व प्रकाशिनी ॥२३॥ द्वंद्वभावांत  
संस्थित । भ्रांतिदा माया कथिली अद्भुत । जन्ममृत्यु युक्ता असत । ऐसें

रहस्य जाणावें ॥२४॥ ओमिति श्रीमदान्त्ये पुराणोपनिषदि श्रीमन्मौद्गले  
महापुराणे तृतीये खंडे महोदरचरिते मायावर्णनं नाम चतुर्दशोऽध्यायः  
समाप्तः । श्रीगजाननार्पणमस्तु ।

(अध्याय चौदावा संपूर्ण)

ॐ श्रीगणेशाय नमः । मार्कंडेय म्हणे सूर्याप्रत । मायारूप विचित्र  
उक्त । तें ऐकून तृप्ति संयुक्त । जाहलों मी हर्षित ॥१॥ परी मायेचें  
रूप न जाणिलें । पूर्णभावे जरी मी चिंतिलें । म्हणोनि विस्तारें पाहिजे  
कथिलें । योगिश्रेष्ठहो पुनरपि ॥२॥ वर्णाश्रम विभाग स्व आचार  
समन्वित । युगमान तैसें समस्त । युगधर्म विशेषें सांगा मजप्रत ।  
पितृदेवासुरांचा कर्ममार्ग ॥३॥ सूर्यचंद्रापासून प्रसूत । जे जे राजे त्यांचें  
चरित । ह्या सर्व प्रश्नांचे उत्तर सुविहित । इंद्रादिक ज्ञानासहित द्यावें  
॥४॥ हें ऐकून प्रार्थित । नरनारायण मार्कंडेया सांगत । महाभागा सांगूं  
समस्त । मायाचरित्रांचे ज्ञान आम्हीं ॥५॥ लघु अक्षर समन्वित । निमेष  
मात्र काळ म्हणत । दशपंच निमेष प्रमाण असत । काष्ठाकाल समयाचें  
॥६॥ तीस काष्ठांचा कलाकाल होत । तीस कलांनीं मुहूर्त घडत ।  
तीस मुहूर्तांनीं दिवा नक्त । तीस दिवसांचा मास होय ॥७॥ एका  
मासांत पक्षद्वय असत । शुक्ल कृष्ण विभागें ख्यात । ऐसे बारा मास  
पूर्ण होत । संवत्सर तेव्हां होतसे ॥८॥ दोन महिन्यांचा एक ऋतु होत ।  
सहा ऋतु संवत्सरांत । ऐसे कालज्ञ कथित । नाना भावयुक्त कालधर्म  
॥९॥ संवत्सर पंचधा परिकीर्तित । पहिला संवत्सर दुसरा परिवत्सर  
असत । इडा वत्सर तिसरा असत । अनुवत्सर चौथा असे ॥१०॥  
पांचवा वत्सर नाम असत । त्याच्या गती आता सांगत । अंग प्रत्यंग  
संयोग घडत । काळ प्रभावे सर्वदा ॥११॥ अग्नि जो असे जठरांत ।



तो सर्व क्रिया घडवीत । देहाची उत्पत्ति स्थिति होत । नाशही कालप्रभावे  
 ॥१२॥ काळामुळे सर्व घडत । तो अग्नि संवत्सर नामें ख्यात । पाचांत  
 मुख्यरूप असत । कालकर्म प्रवर्तक ॥१३॥ महायोगी जो देहांत  
 संस्थित । पंडित त्यासी काल म्हणत । परिवत्सर नाम सूर्य असत ।  
 कालमय महामुने ॥१४॥ अयनादि स्वभावे काळाचा चालक । कालधर्म  
 प्रवर्तक । वर्षा शीत उष्णकालिक । ऋतु मासादि क्रमांत ॥१५॥ इडा  
 वत्सर नामा चंद्र असत । ऐसें बुधजन सांगत । तारा नक्षत्रांचा चालक  
 असत । पितरांचे ज्ञान त्या असे ॥१६॥ अमृत साठवी आपुल्या  
 किरणांत । सोम हा कालक्रमें वर्तत । औषधींचे भाव प्रकटवित ।  
 किरणांनी आपुल्या तो ॥१७॥ देवजनांसी अमृतपान देत । ऐसा हा  
 चंद्र इडावत्सर असत । अनुवत्सर नामा वायु ख्यात । प्राण अपानादि  
 भावे चालक ॥१८॥ आवह प्रवह नेमि ज्योतिषयुक्तां । संचालन  
 घडवितो कालज्ञयुक्त । वत्सर तो रुद्ररूप असत । महालयात औषधी  
 उदय पावती ॥१९॥ तेथ कालप्रमाणानें निर्मित । त्र्यंबक औषधींसी  
 कालसंस्थित । गायत्री जगती त्रिष्टुप् प्रख्यात । अंबिका नामें प्रसिद्ध  
 असती ॥२०॥ त्या तिघांचें एकरूप घडत । तेव्हां स्ववीर्य रुद्र निर्मित ।  
 पुन्हां औषधि बहुविध जगांत । कालभावे उद्धावन करी ॥२१॥ ऐसा  
 पंचविध काल जो जाणत । कालभावाचें दुःख न होत । स्वभावे त्यास  
 दुःख न होत । कदापिहि निःसंशय ॥२२॥ सहा महिन्यांचें अयन  
 असत । उत्तरायण दक्षिणायन ऐसें ख्यात । कालमान द्विविध जगांत ।  
 विप्रर्षे ऐसें जाणावे ॥२३॥ दोन अयनांचा दिवस होत । देवतांचा  
 ऐसे ख्यात । उत्तरायण दिवस असत । दक्षिणायन रात्र असे ॥२४॥  
 ऐशा तीस दिवसांचा मास होत । द्वादश मास एका वर्षात । ऐसी  
 कालगणना सर्वत्र असत । विप्रश्रेष्ठा जगतांत ॥२५॥ शुक्लपक्षमयी



रात्री असत । कृष्ण पक्ष तो दिवस ख्यात । पितरांसी सुखदायी निश्चित ।  
 ऐसें रहस्य जाणावें ॥२६॥ द्विविध मास असती ख्यात । सौरमास  
 चांद्रमास ऐसे उक्त । संक्रमणानें रविमास प्रख्यात । रविज ऐसें नाव  
 तथा ॥२७॥ पौर्णिमेसी पूर्ण चंद्र दिसत । त्या आधारें चांद्रमास ख्यात ।  
 अथवा क्षीण चंद्र जेव्हां होत । अमावस्या ती प्रमाण ॥२८॥ ऐसा  
 चांद्रमास द्विविध कीर्तित । त्याचें कारण सांगतों तुम्हांप्रत । अधिकमास  
 तैसा क्षयमास असत । मलात्मक तो ख्यात असे ॥२९॥ चंद्र चिन्हें  
 केवळ ज्ञात । चंद्राचें रूप अमावस्येंत । स्नानार्थ मासमाहात्म्य प्रस्तुत ।  
 पौर्णिमेचें विशेषें ॥३०॥ चांद्रमासानें असे ज्ञात । पितरांचा काल  
 जगतांत । देव पितर स्वर्गांत । सुधा पान सर्वदा करिती ॥३१॥ पूर्ण  
 सोमकला भूत । चांद्रमासांत न घडत । देवांचा दिवस होई ख्यात ।  
 सूर्य चिन्हें जगतांत ॥३२॥ शुक्ल कृष्णगति कारण असती । ऐसें  
 जाणावें स्वचित्तीं । तीन वर्ष सहस्रे मानवांची होती । तेव्हां एक  
 दिव्य दिवस ॥३३॥ तीनशे वर्षांहून अधिक असत । सप्तर्षींचा दिवस  
 ख्यात । मानवांची नऊ सहस्र नव्वद वर्षे होत । तेव्हां एक ध्रुव  
 संवत्सर ॥३४॥ ऐसें हें कालप्रमाण सांगितलें । द्विजोत्तमा तें मृत्युयुक्त  
 झालें । द्वंद्व संयुत भ्रान्ति पावलें । ऐसें रहस्य जाणावें ॥३५॥  
 ओमिति श्रीमदान्त्ये पुराणोपनिषदि श्रीमन्मौद्गले महापुराणे तृतीये  
 खंडे महोदरचरिते कालगतिवर्णनं नाम पंचदशोऽध्यायः समाप्तः ।  
 श्रीगजाननार्पणमस्तु ।

(अध्याय पंधरावा संपूर्ण)

ॐ श्रीगणेशाय नमः । नरनारायण पुढें सांगती । चार युगांची काल  
 मिति । दिव्य द्वादश वर्षे सहस्र ऐसी गणती । विबुधांनी जाणावी



॥१॥ चार सहस्रवर्षाचें कृत युग होत । आठशें वर्षे संधिकाल होत ।  
 तीन वर्षे सहस्र त्रेतायुग कीर्तित । संध्यांश द्विगुण जाणावा ॥२॥  
 दोन सहस्र वर्षे द्वापार युग असत । संधिकाळ द्विगुण असे युक्त । एक  
 सहस्र वर्षे कलियुग नांदत । तेथहीं संधि द्विगुण असत ॥३॥ ऐसे द्वादश  
 सहस्र देववर्षपर्यंत । चतुर्युगांचे प्रमाण कथित । कृत त्रेता द्वापर कलि  
 ऐसा असत । क्रम हा चार युगांचा ॥४॥ कृत युगांत  
 मुख्य ध्यान । त्रेता युगांत तप यज्ञ याजन । द्वापारांत आचार असें  
 पूजन । कलियुगीं स्तवन मुख्य असे ॥५॥ ब्राह्मधर्म कृतयुगांत । चतुष्पाद  
 सनातन प्रख्यात । त्रेता युगांत त्रिपद तो होत । ऐसे धर्मवेत्ते सांगती  
 ॥६॥ द्वापारयुगीं द्विपद धर्म असत । ऐसें सर्व शास्त्रांत संमत । एक  
 पद धर्म कलियुगांत । तोही अन्तीं नाश पावे ॥७॥ कृत युगांत ज्ञान  
 पुज्य असत । रवि मान्य होय त्रेतायुगांत । द्वापारांत विष्णु दैवत ।  
 कलियुगी शंभु मुख्य म्हणती ॥८॥ परी चतुर्युगांच्या कालावधीत ।  
 गणेश मुख्य भावें सर्व पूजित । आपुली सिद्धि प्राप्त होण्या जगांत ।  
 मानव प्राणी सर्वकाळ ॥९॥ कश्यपाचा सुत विनायक ख्यात ।  
 सिंहारुढ दिक्बाहु तेजयुक्त । षड्भुज मयुरेश पूजिती भक्त । त्रेतायुगांत  
 आदरें ॥१०॥ शिवाचा सुत मयूरवाहन । शशिवर्ण त्याचा कांतिमान ।  
 द्वापारांत पूजिती गजानन । मूषकारुढ चतुर्बाहु ॥११॥ वरेण्य नृपतीचा  
 सुत । रक्तवर्ण तो ख्यात । कलियुगांत अवतार घेत । धूम्रवर्ण नामें तो  
 ॥१२॥ अश्वावरी तो बसेल । द्विबाहु युक्त असेल । सर्व भावतारक  
 होईल । पूजनीय गणेश देव ॥१३॥ परि ब्रह्माकारें अभिन्न असत ।  
 सिद्धिदाता चार युगांत । एक लक्ष वर्षे असे ख्यात । मानव आयुष्य कृत  
 युगांत ॥१४॥ दहा हजार वर्षे त्रेता युगांत । सहस्र वर्षे द्वापारांत । शंभर  
 वर्षे कलियुगांत । अंती पंधरा वर्षे न्यून होय ॥१५॥ स्वधर्मनिष्ठ



सर्वहितरत । ऐसे जन कृतयुगांत । भेदहीन ते सन्मान करित । भक्तिभावें  
 परस्परोंचा ॥१६॥ कलहादि वर्जित मत्सर विहिन असत ।  
 बाल्यापासून धर्मरत । सदा आनंदयुक्त चित्त । विषय सुखा तुच्छ मानिती  
 ॥१७॥ सदा असती ज्ञानयुक्त । ध्यानपरायण सुखांत । वर्णाश्रम धर्म  
 पालन करित । आपुले आचार श्रद्धेनें ॥१८॥ योगाभ्यास परायण  
 असती । ब्रह्मावरी श्रद्धा ठेविती । केवळ ऋतुकाळी भोगिती । विषयसुख  
 शास्त्रसंमत ॥१९॥ अंतर्बाह्य एकभाव राहून । सुखें भोगिती आसक्ती  
 सोडून । ऐसे श्रेष्ठ धार्मिक जन । कृत युगांतले वर्णिले ॥२०॥  
 त्रेतायुगांत नरकपाद हीन । धर्म असतो म्हणून । अंतर्बाह्य भाव भिन्न ।  
 लोक होती त्या वेळीं ॥२१॥ स्वार्थ परार्थी न ते समान । विषयेच्छायुत  
 असती जन । संध्यांश मार्गाचें प्रमाण । आठशें वर्षे मानिलें असे ॥२२॥  
 कृतयुगांती चार शत । त्रेता युगारंभी तीन शत । शत सप्तक वर्षे संध्यांश  
 ख्यात । कृत धर्म क्रमें विनाश पावे ॥२३॥ सातशें वर्षे समाप्त होत ।  
 तेव्हा त्रेता धर्म होय उपस्थित । संध्यांश होता समाप्त । प्रभाव दुसऱ्या  
 युगाचा ॥२४॥ द्वापारांत द्विपद धर्म । स्वार्थ परायण करिती कर्म ।  
 छंद असती कलहादिसम । ऐसें मानव त्या युगीं ॥२५॥ बाह्य भावें  
 साधूंचे सेवक । धर्मपरायण निःशंक । लज्जायुक्त असती इच्छुक ।  
 अंतरी विषयसुखाचे ॥२६॥ दुसऱ्यांच्या लज्जेस्तव धर्म आचरिती ।  
 परि स्वगृहीं विषयेच्छायुत असती । धर्मलोपक ते मलिन चितीं । ऐसे  
 नर द्वापार युगीं ॥२७॥ ओमिति श्रीमदान्त्ये पुराणोपनिषदि श्रीमन्मौद्गले  
 महापुराणे तृतीये खंडे महोदरचरिते युगधर्मवर्णनं नाम षोडशोऽध्यायः  
 समाप्तः । श्रीगजाननार्पणमस्तु ।

(अध्याय सोळावा संपूर्ण)